



**FIL-PRIM AWLA TAL-QORTI ĊIVILI
SEDE KOSTITUZZJONALI**

**ONOR. IMĦALLEF
IAN SPITERI BAILEY LL.M. LL.D.**

Illum, l-Erbgħa, 13 ta' Marzu, 2024.

Kawża Nru. 2

Rik. Nru. 794/2021 ISB

Stefanotis Company Ltd (C-8784) kif ukoll Joseph Formosa Gauci (68368M), Rosalie Mifsud (518235M) u Marie Mifsud (599436M)

Vs

L-Avukat tal-Istat; u Paul Tonna (238352M) u b'digriet tal-24 ta' April 2022 ġiet kjamata fil-kawża Mary Tonna mart l-istess Paul Tonna

Il-Qorti,

Rat ir-Rikors ta' Stefanotis Company Ltd, Joseph Formosa Gauci, Rosalie Mifsud u Marie Mifsud, li permezz tiegħu, talbu lil din il-Qorti sabiex:

i) Tiddikjara u tiddeciedi li bil-fatti hawn fuq esposti, gew vjolati d-drittijiet fundamentali tal-esponenti fir-rigward tal-proprjetà taghhom ossija l-fond bin-numru erbgha u ghoxrin (24), Triq l-Imhazen, Mdina, u dan kif protetti bl-artikoli 39 u 45 tal-Kostituzzjoni u bl-artikoli 6, 13 u 14, u bl-artikolu 1 tal-Ewwel Protokoll tal-Konvenzjoni Ewropea ghall-Protezzjoni tad-Drittijiet tal-Bniedem u Libertajiet Fundamentali;

ii) Tiddikjara u tiddeciedi wkoll li l-Ordinanza li Tirregola t-Tigdid tal-Kiri ta' Bini (Ordinanza XXI tal-1931, illum Kap. 69 tal-Ligijiet ta' Malta) u senjatament l-artikoli 3, 4, 5 u 9 tal-istess Ordinanza u/jew l-applikazzjoni taghhom, kif ukoll il-ligijiet vigenti f'dan ir-rigward, inkluz dawk introdotti bl-Att X tal-2009 u l-Att XXIV tal-2021, u l-applikazzjoni taghhom fir-rigward tal-fond bin-numru erbgha u ghoxrin (24), Triq l-Imhazen, Mdina, jilledu u effettivament ivvjolaw id-drittijiet fundamentali tal-esponenti kif fuq spjegat, senjatament bl-artikoli 39 u 45 tal-Kostituzzjoni u bl-artikoli 6, 13 u 14, u bl-artikolu 1 tal-Ewwel Protokoll tal-Konvenzjoni Ewropea ghall-Protezzjoni tad-Drittijiet tal-Bniedem u Libertajiet Fundamentali.

iii) Konsegwentement u ghar-ragunijiet premessi tiddikjara li l-imsemmija artikoli 3, 4, 5 u 9 tal-Ordinanza li Tirregola t-Tigdid tal-Kiri ta' Bini (Ordinanza XXI tal-1931, illum Kap. 69 tal-Ligijiet ta' Malta) kif ukoll il-ligijiet vigenti f'dan ir-rigward, inkluz dawk introdotti bl-Att X tal-2009 u bl-Att XXIV tal-2021, huma nulli u minghajr effett legali u/jew tiddikjara illi l-istess artikoli 3, 4, 5 u 9 tal-Ordinanza li Tirregola t-Tigdid tal-Kiri ta' Bini (Ordinanza XXI tal-1931, illum Kap. 69 tal-Ligijiet ta' Malta) kif ukoll il-ligijiet vigenti f'dan ir-rigward, inkluz dawk introdotti bl-Att X tal-2009 u bl-Att XXIV tal-2021 mhumiex applikabbli ghal din il-kirja.

iv) Taghmel dawk id-dikjarazzjonijiet, taghti dawk l-ordnijiet, rimedji u/jew provvedimenti kollha mehtiega sabiex tizgura t-twettiq tad-drittijiet fundamentali fuq imsemmija tal-esponenti, inkluz billi tikkundanna lill-intimati jew min minnhom sabiex ihallsu kumpens xieraq ghall-vjolazzjoni tad-drittijiet imsemmija tal-esponenti u ghall-okkupazzjoni tal-fond imsemmi bi vjolazzjoni tad-drittijiet tal-esponenti.

Bl-ispejjez kontra l-intimati kollha li jibqghu ingunti minn issa ghas-subizzjoni.

U dan wara illi ppremettew:

Illi l-esponenti Stefanotis Company Ltd hija l-lum proprjetarja tal-fond bin-numru erbgha u ghoxrin (24), Triq l-Imhazen, Mdina, wara li hija akkwistat id-dirett dominju temporanju ghaz-zmien li kien fadal u s-sussewenti proprjetà tal-istess fond mill-Kurja Arciveskivali ta' Malta b'kuntratt tat-22 ta' Mejju 1992 fl-atti tan-Nutar Tonio Spiteri.

Illi l-esponenti Rosalie Mifsud, Marie Mifsud u l-predecessur tal-esponent Joseph Formosa Gauci, ommu Elise Formosa Gauci nee' Mifsud, kienu wirtu l-utile dominju temporanju tal-istess fond mill-wirt ta' missierhom il-Professor Victor Mifsud, li miet intestat fl-4 ta' Novembru 1964 u mill-wirt ta' zithom Mary Fortunata Pace li mietet fit-18 ta' Gunju 1976 u li bis-sahha tat-testment sigriet taghha tal-4 ta' Frar 1970 miftuh u publikat min-Nutar Paul Pullicino fil-21 ta' Lulju 1976 fost dispozzjonijiet ohra, innominathom b'eredi universali taghha.

Illi l-imsemmija Elisa Formosa Gauci mietet fis-26 ta' Settembru 2004 u in forza tat-testment sigriet taghha prezentat min-Nutar Tonio Spiteri fil-Qorti Civili (Sezzjoni Gurisdizzjoni Volontarja) fil-11 ta' Awissu 1983 u publikat mill-istess Nutar fis-6 ta' Jannar 2005, innominat b'eredi universali taghha lil binha l-esponent Joseph Formosa Gauci. L-att ta' dikjarazzjoni causa mortis relattiv gie publikat fil-21 ta' Marzu 2005 fl-atti tan-Nutar Pierre Attard.

Illi ghal dan iz-zmien kollu, l-intimat Paul Tonna baqa' jippretendi li jibqa' jikri din il-proprjeta' bl-istess kera u kundizzjonijiet attwali, u li jibqa' igawdi mir-rilokazzjoni favur tieghu bl-istess kera u kundizzjonijiet, bis-sahha tal-artikolu 3 tal-Ordinanza li Tirregola t-Tigdid tal-Kiri tal-Bini (Kap. 69) u l-artikolu 1531C tal-Kodici Civili.

Illi l-artikolu 3 tal-Ordinanza li Tirregola t-Tigdid tal-Kiri tal-Bini zammew u ghadhom izommu lill-esponenti milli jirrifjutaw li jgeddu l-kirja, anke meta jaghlaq iz-zmien tal-kiri, minghajr il-permess tal-Bord li Jirregola l-Kera.

Illi l-esponenti lanqas ma setghu jew jistghu jiehdura lura l-pussess tal-proprjeta' taghhom, sakemm iddum fis-sehh din l-Ordinanza, hliet fil-kazijiet imsemmija fl-artikolu 9 ta' l-istess Ordinanza, filwaqt li ebda restrizzjoni simili ma tapplika ghal kiri li beda wara l-1 ta' Gunju 1995 (artikolu 46 tal-Kap. 69). Effettivament l-ebda wahda mic-cirkostanzi kontemplati fl-artikolu 9 tal-Kap. 69 ma hi jew kienet applikabli f'dan il-kaz u ghalhekk l-esponenti ma setghux u ma jistghux jirriprendu l-pussess ta' hwejjighom.

Illi dawn ir-restrizzjonijiet fl-Ordinanza u d-dispozzjonijiet fil-Kodici Civili introdotti bl-Att X tal-2009, u/jew l-operazzjoni taghhom, kisru u ghadhom qed jiksru d-drittijiet fundamentali tal-esponenti ghat-tgawdija pacifika tal-possedimenti taghhom, ghal smigh xieraq, ghal rimedju effettiv u ghall-protezzjoni minn diskriminazzjoni kif protetti bl-artikoli 39 u 45 tal-Kostituzzjoni ta' Malta u bl-artikoli 6, 13 u 14 u bl-artikolu 1 tal-Ewwel Protokoll tal-Konvenzjoni Ewropea ghall-Protezzjoni tad-Drittijiet tal-Bniedem u Libertajiet Fundamentali (Kap. 319 tal-Ligijiet ta' Malta).

Illi lanqas ma jista' jinghad li l-Att XXIV tal-2021 holoq bilanc proporzjonat bejn id-drittijiet tal-esponenti u dawk tal-inkwilin, in kwantu joffri biss rimedju ta' kera annwali ta' mhux aktar minn tnejn fil-mija (2%) tal-valur fis-suq tal-proprjeta'.

Illi kif ser jigi ppruvat fil-kors ta' din il-kawza r-rimedju introdott bl-Att XXIV tal-2021 huwa irrizorju meta wiehed jikkunsidra l-valur tal-proprjetà in kwistjoni fl-Imdina, u l-valur lokatizju tagħha u għalhekk, anke dawna d-disposizzjonijiet introdotti b'dana l-Att u/jew l-operazzjoni tagħhom kisru u għandhom qed jiksru d-drittijiet fundamentali tal-esponenti għat-tgawdija pacifika tal-possedimenti tagħhom, għal smigh xieraq, għal rimedju effettiv u għall-protezzjoni minn diskriminazzjoni kif protetti bl-artikoli 39 u 45 tal-Kostituzzjoni ta' Malta u bl-artikoli 6, 13 u 14 u bl-artikolu 1 tal-Ewwel Protokoll tal-Konvenzjoni Ewropea għall-Protezzjoni tad-Drittijiet tal-Bniedem u Libertajiet Fundamentali (Kap. 319 tal-Ligijiet ta' Malta).

Rat id-digriet tagħha tal-21 ta' Jannar 2022 li permezz tiegħu l-kawża ġiet appuntata għas-16 ta' Frar 2022 fid-9:30a.m.

Rat ir-**risposta** tal-intimat **Avukat tal-Istat** intavolata fl-4 ta' Frar 2022 (fol 5) li permezz tagħha eċċepixxa:

- 1. Illi fl-ewwel lok kull wiehed u waħda mir-rikorrenti għandhom igibu prova tat-titolu tagħhom fuq il-fond 24, Triq L-Imħażen, L-Imdina;*
- 2. Illi fit-tieni lok u mingħajr preġudizzju għal dak fuq premess, ir-rikorrenti għandhom ukoll igibu prova li l-intimat Paul Tonna jgawdi minn kirja protetta skond il-**Kap. 69 tal-Ligijiet ta' Malta**;*
- 3. Illi l-ilment tar-rikorrenti dwar diskriminazzjoni fil-konfront tagħha taħt l-**artikolu 45 tal-Kostituzzjoni** kif ukoll taħt l-**artikolu 14 tal-Konvenzjoni Ewropea** huwa infondat peress li dawn l-artikoli mhumieq applikabbli stante li r-rikorrenti **la jixlu li sofrew minn xi mġieba diskriminatorja u wisq anqas ma jinkwadraw l-ilment tagħhom taħt waħda mill-irjus ta' diskriminazzjoni** li għalihom jirreferu l-artikolu 45(3) tal-Kostituzzjoni u l-artikolu 14 tal-Konvenzjoni ripsettivament; bħalma huma razza, post ta' oriġini, fehmiet politiċi, kulur, fidi, sess jew orjentament sesswali. Għalhekk dan in-nuqqas għandu jwassal għaċ-ċaħda tal-ilment tar-rikorrenti;*
- 4. Illi apparti minn hekk, diġa' ġie deċiż f'kawżi oħra ta' din ix-xorta li ma hemm l-ebda ksur la tal-**artikolu 45 tal-Kostituzzjoni** u lanwas tal-**artikolu 14 tal-Konvenzjoni** minħabba li tintagħżel data partikolari għaddiħul fis-seħħ ta' xi reġim legali ġdid. Huwa manifest li l-liġi li qed tiġi attakkata mir-rikorrenti, tapplika indiskriminatament għal kull min bħar-*

rikorrenti għandu ġid li huwa soġġett għal kirja mañluqa qabel l-1995. Għalhekk ir-rikorrenti ma jistgħux jargumentaw li ġew żvantaġġati meta mqabbel ma' ħaddieħor għaliex dak il-ħaddieħor ġie trattat eżattament bħalhom. B'hekk jirriżulta li ma saret l-ebda diskriminazzjoni fuq bażi ta' 'like with like'. Għalhekk ukoll dan l-ilment tar-rikorrenti għandu jiġi miċħud;

5. *Illi l-ilment tar-rikorrenti li ma ngħatawx smiġħ xieraq taħt l-**artikolu 39 tal-Kostituzzjoni** huwa wkoll infondat sa fejn **dan l-artikolu japplika fil-każ ta' persuni li jkunu akkużati b'reati kriminali**. Ċertament il-każ odjern ma jinkwadrawx taħt dawk iċ-ċirkostanzi li l-artikolu 39 tal-Kostituzzjoni huwa mañsub għalihom. Għalhekk dan l-ilment tar-rikorrenti għandu jiġi miċħud.*
6. *Illi l-ilment tar-rikorrenti li ma ngħatawx smiġħ xieraq taħt l-**artikolu 6 tal-Konvenzjoni Ewropea** u/jew taħt l-**artikolu 39** sa fejn dawn japplikaw "Fid-determinazzjoni tad-drittijiet ċivili u tal-obbligi tiegħu" u allura japplikaw biss fejn hemm proċeduri kontenzjużi fejn ġie miksura id-dritt għas-smiġħ xieraq, jew inkella fejn wieħed ma kellux aċċess għal qrati biex ikun jista' jibda tali proċedimenti kontenzjużi, dak li jissejjaħ fil-lingwaġġ tal-Qorti ta' Strasburgu "right to a court". **Fil-każ odjern ir-rikorrenti mkien ma jilmentaw li ġew vjolati l-prinċipji tal-ġustizzja naturali u/jew ħtiġiet proċedurali f'litigji li kienu nvoluti fihom. Lanqas ma jilmentaw li ġie miksura id-dritt tagħhom għall-aċċess tal-qrati**. Anzi fil-fatt huma kellhom kull opportunità li, u qatt ma ġew mxejjla milli, jipproċedu kemm quddiem din l-Onorabli Qorti kif ukoll quddiem il-Bord li Jirregola l-Kera. Jekk ir-rikorrenti ma pproċedewx quddiem dawn l-istanzi jew ma pproċedewx quddiemhom qabel din kienet l-għażla tagħhom. Għalhekk dan l-ilment tar-rikorrent jistħoqqli li jiġi miċħud;*
7. *Illi l-ilment tar-rikorrenti li huma jinsbau mcañħda minn rimedju effettiv taħt l-**artikolu 13 tal-Konvenzjoni Ewropea** huwa wkoll infondat. Mill-kelma ta' dn l-artikolu stess joħroġ ċar li d-dritt għal rimedju effettiv huwa wieħed anċillari u li pretensjoni tal-vjolazzjoni tiegħu trid titressaq ma xi dispozizzjoni oħra tal-Konvenzjoni. Dan għax "Kull min ikollu miksura d-drittijiet u l-libertajiet tiegħu kontemplati f'din il-Konvenzjoni għandu jkollu*

*rimedju effettiv quddiem awtorita' nazzjonali". Minn dan joħroġ ċar illi hemm vjolazzjoni ta-artikolu 13 tal-Konvenzjoni biss fejn persuna tallega l-ksur ta' xi dritt ieħor taħt il-Konvenzjoni u hija tkun impeduta milli tfittex rimedju fl-ordni ġuridika domestika. B'mod partikolari jekk dik il-persuna ma jkollhiex aċċess għall-organi aġġudikattivi biex biss tkun tista' tilmenta dwar allegat ksur ta' xi dritt fundamentali. **Fil-każ odjern mhux talli r-rikorrenti ma ġewx impeduti milli jfittxu rimedju għal allegat ksur tad-drittijiet tagħhom taħt il-Konvenzjoni, imma hija proprju din il-kawża odjerna li qed tipprovi tali triq ta' rimedju. Għalhekk dan l-ilment tar-rikorrenti gġandu jiġi miċħud;***

8. *Illi l-ilment tar-rikorrenti li ġie leż id-dritt tal-protezzjoni tal-proprjetà tagħhom taħt l-artikolu 1 tal-Ewwel Protokoll tal-Konvenzjoni huwa wkoll infondat. Skond il-proviso ta' dan l-artikolu l-Istat għandu kull jedd jgħaddi dawk il-liġijiet li jidhrulu xierqa biex jikkontrolla l-użu tal-proprjetà skond l-interess ġenerali. Anke skond il-ġurisprudenza kostanti tal-Qorti ta' Strasburgu, l-Istat igawdi minn diskrezzjoni wiesgħa sabiex jidentifika x'inhu meħtieġ fl-interess ġenerali u x'miżuri għandhom jittieħdu sabiex jiġu ndirizzati dawk il-ħtiġijiet soċjali. Sewwasew fil-każ odjern id-dispożizzjonijiet tal-Kap. 69 tal-Liġijiet ta' Malta għandhom:*

(i) għan leġittimu għax joħorġu mil-liġi;

(ii) huma fl-interess ġenerali għaliex irregolarizzaw sitwazzjoni ta' natura soċjali fl-ambitu tal-ġid komuni, u

(iii) jzommu bilanċ ġust u ekwu bejn l-interessi tas-sid, tal-inkwilin u tal-poplu b'mod ġenerali;

9. *Illi in segwitu tal-aħħar eċċezzjoni, jingħad ukoll li bis-saħħa tal-Att X tal-2009 kif emendat bl-Att V tal-2010, mill-1 ta' Jannar 2013 il-valur tal-kera beda jogħla kull tliet snin skond l-Artikolu 1531Ċ tal-Kodiċi Ċivili (Kap. 16 tal-Liġijiet ta' Malta). B'dan illi kull allegazzjoni li r-rikorrenti kienu qiegħdin isofru piż disproporzjonat hija infondata u insostenibbli;*

10. *Illi bid-dħul fis-seħħ tal-Att XXIV tal-2021, mill-1 ta' Ġunju 2021 'il quddiem, ir-rikorrenti ċertament ma jistgħux jilmentaw aktar mill-fatt li l-kirja ma tistax togħla b'mod proporzjonat. Dan għaliex skond l-artikolu 4A tal-Kap. 69 tal-Liġijiet ta' Malta hija tista' titlob lill-Bord li Jirregola*

I-Kera, li l-kera tiġi miżjuda għal ammont li ma jaqbiżx it-tnejn fil-mija fis-sena tal-valur ħieles fis-suq miftuħ tal-fond ta' abitazzjoni fl-1 ta' Jannar tas-sena li matulha tiġi mressqa t-talba għaž-żieda fil-kera. Żieda b'din ir-rata żżomm bilanċ tajjeb bejn l-interessi tas-sid u tal-kerrej;

11. *Illi hekk ukoll, skond l-**artikolu 4A tal-Kap. 69 tal-Liġijiet ta' Malta**, ir-rikorrenti jistgħu jitolbu li jieħdu lura l-post u ma jgeddux il-kirja, jekk juru li l-inkwilini ma ħaqqhomx li jkollhom protezzjoni mill-Istat;*
12. *Illi l-Qorti Kostituzzjonali digà osservat fis-sentenza tgħha fl-ismijiet **Henry Deguara Caruana Gatto et v. L-Avukat tal-Istat et** (tat-23 Novembru 2020) li l-emendi tal-Att XXVII tal-2018, li huma essenzjalment identiċi għall-emendi tal-Att XXIV tal-2021 li jibdlu l-Kap. 69, joffru rimedju ordinarji lis-sidien tant li jkun intempestiv li għal din l-Onorabli Qorti fil-prim istanza li tissandaka allegat ksur tal-artikolu 1 tal-Ewwel Protokoll li jkun seħħ mid-data effettiva tal-emendi qabel mas-sidien ikunu fittxew dak ir-rimedju ordinarju quddiem il-Bord li Jirregola l-Kera. Għalhekk, **ir-rikorrenti ma jistgħu jippretendu l-ebda ksur tal-artikolu 1 tal-Ewwel Protokoll għall-perjodu mill-1 ta' Ġunju 2021 'il quddiem qabel ma huma jkunu fittxew ir-rimedji ordinarji disponibbli għalihom;***
13. *Illi għalhekk meta wieħed jiżen dan kollu, il-konklużjoni hija **li l-ilmenti tar-rikorrenti dwar in-nuqqas ta' proporzjonalità u dwar id-diffikultà tagħhom sabiex jieħdu lura l-pussess tal-fond tagħhom mhumie x ġustifikati**. Minn dan kollu jsegwi li ma hemm l-ebda ksur tal-artikolu 1 tal-Ewwel Protokoll tal-Konvenzjoni Ewropea, b'dana li kull talba konsegwenzjali marbuta ma' dan l-artikolu mhijjex mistħoqqa;*
14. *Illi, bla ħsara għall-premess, l-ilment tar-rikorrenti taħt l-**artikolu 1 tal-Ewwel Protokoll tal-Konvenzjoni Ewropea** huwa improponibbli għal kull perjodu qabel it-30 t'April 1987 u dan in vista ta' dak stipulat fl-**artikolu 7 tal-Kap. 319 tal-Liġijiet ta' Malta** u cioè li l-ebda ksur tal-**Ewwel Protokoll** li jsir qabel it-30 ta' April 1987 m'għandu jagħti lok għal xi azzjoni quddiem il-Qrati Maltin;*
15. *Illi wkoll bla ħsara għall-premess, ma hemm l-ebda leżjoni l-**artikolu 1 tal-Ewwel Protokoll tal-Konvenzjoni Ewropea** fil-konfront tar-rikorrenti fiż-żmien wara li r-rikorrenti jew xi wħud minnhom kienu*

biegħu jew b'mod ieħor żvestaw rwieħhom mill-fond in kwistjoni. Lanqas ma jista' jkun hemm xi leżjoni fiż-żmien qabel mar-rikorrenti jew xi wħud minnhom ma kienu akkwistaw il-fond;

16. Illi fi kwalunkwe każ, anke jekk dato ma non concesso din l-Onorabbli Qorti kellha ssib li hemm leżjoni fil-konfront tar-rikorrenti, in kunsiderazzjoni dak li diġà gie premess dwar l-għan soċjali u legittimu kif ukoll il-proporzjonalità tal-miżuri addottati permezz tal-Kap. 69 tal-Liġijiet ta' Malta, **kumpens xieraq għall-privazzjoni tal-proprjetà m'għandux jirrifletti danni jew ħlas ta' kera li setgħet tingħieb fis-suq miftuħ;**
17. Salv eċċezzjonijiet ulterjuri jekk ikun il-każ.

Rat ir-risposta tal-intimati **Paul Tonna** intavolata fl-14 ta' Marzu 2022 (fol 14), b'dokumenti hemmhekk annessi, li permezz tagħha eċċepixxa:

1. **ILLI** in linea preliminarjati il-ġudizzju ma jistax ikun wieħed inegru peress li l-kirja mertu ta' din l-azzjoni kienet ingħatat lill-esponenti u lil martu Mary Tonna (ID 469552M).
2. **ILLI** r-rikorrenti irid jipprova t-titolu tiegħu fuq il-proprjetà mertu ta' din l-azzjoni.
3. **ILLI** t-talbiet kif kontenuti fir-rikors promotur, kwantu diretti lejn l-esponenti ma jistgħux jiġu kkunsidrati stante illi r-rikorrenti ma eżawrixiex ir-rimedji ordinarji lilu spettanti, qabel ma giet esperita l-istanza odjerna. Dana stante li la fir-rikors promotur l-istess rikorrenti qed jirrikonoxxu u jikkonċedu li hemm rabta kontrattwali, ta' sid u lokatur bejniethom, ir-rikorrenti setgħu dejjem aġixxew quddiem il-Bord kompetenti sabiex jitolbu awment fil-kera u / jew l-iżgumbrament qabel ma r-rikorrenti jiddeċiedi arbitrarjament li l-ammont li jista' jiġi ffixsat bħala kera ser ikun wieħed irriżorju;
4. **ILLI** mingħajr preġudizzju għas-suespost, jekk ir-rikorrenti soffra xi leżjoni għad-dritt fundamentali tiegħu dan sikurament ma jistax jiġi imputat lill-esponenti peress li dawn għandhom titolu validu fil-liġi, u dana in forza ta' leġislazzjoni viġenti;
5. **ILLI** ukoll fil-mertu, una volta huwa paċifiku illi l-esponenti u martu qed jokkupaw b' titolu validu fil-liġi, għandhom id-dritt jistrieħu fuq il-prinċipju ta' aspettattiva legittima li japplika għal kull individwu li mill-kondotta ta' l-amministrazzjoni jiddeduċi aspettattiva raġionevoli¹, liema aspettattiva, fil-każ odjen, temani mill-Kap 69 tal-Liġijiet ta' Malta – att legali li jeffettwa drittijiet ta' proprjetà²
6. **ILLI** finalment, l-esponenti huma anzjani, ilhom jabitaw fil-fond bħala r-residenza ordinarja tagħhom mill-1974 kif jirriżulta mill-kopji tal-ktieb tal-kera (Dok K). Għandhom bħala introjtu biss il-pensjoni ta' l-esponenti Paul Tonna (Dok S) u ma għandhomx post ta'

¹ Mavridis Vs European Parliament 289/81 Deċ 19-05-83)

² Ara -Kopecky Vs Slovakia 44912/98 Grand Chamber 28/09/04)

abitazzjoni alternattiva. Għalhekk ma għandhomx jiġu soġġetti għal tbatija żejda u mhux ġustifikata fiċ-ċirkostanzi, fattur li għandu jiġi kkonsidrat minn din l-Onorabbli Qorti fl-eventwalita' li jingħata xi rimedju li jolqot lilhom direttament.

Rat illi fl-udjenza tal-25 ta' April 2022, id-difensuri tal-partijiet għamlu referenza għall-ewwel eċċezzjoni mressqa mill-intimat Paul Tonna u peress illi l-kirja bdiet fl-1974 meta l-intimat Paul Tonna kien ġia miżżewweġ lill-martu Mary Tonna, allura kien meħtieġ il-kjamat in kawża tal-imsemmija Mary Tonna u għalhekk il-Qorti laqgħet it-talba u ordnat il-kjamat in kawża ta' Mary Tonna. Rat ukoll illi għalhekk id-difensur tal-intimat Paul Tonna filwaqt li rtira l-ewwel eċċezzjoni, Mary Tonna tat ruħha b'notifikata bir-rikors promotur u għamlet tagħha r-risposta ta' Paul Tonna.

Rat ukoll id-digriet mogħti minn din il-Qorti fl-udjenza tal-25 ta' April 2022 (fol 25) u li permezz tiegħu, ġiet nominata bħala perit tekniku, a spejjeż provvizorjament għar-rikorrenti, il-**Perit Marie Louise Caruana Galea** sabiex taċċedi fil-fond mertu tal-kawża u tistabilixxi l-valur lokatizju ta' dan il-fond għaž-żmien mill-1 ta' Jannar 1987 sad-data tal-preżentata tar-rikors promotur, b'intervalli ta' 5 snin matul il-perjodu kollu.

Rat illi fl-udjenza tat-12 ta' Ottubru 2022, ir-rikorrent Joseph Formosa Gauci ppreżenta affidavit tiegħu stess b'dokumenti annessi (fol 30 sa fol 67).

Rat ir-rapport tal-Perit Tekniku nominata mill-Qorti maħluf fil-11 ta' Novembru 2022 (fol 69 et seq).

Rat illi fl-udjenza tas-16 ta' Jannar 2023, ir-rikorrenti ddikjaraw illi kienu qeghdin jistrieħu fuq ir-rapport Peritali, kif ukoll li ma' kellhomx aktar provi x'jipproduċu.

Rat illi fl-udjenza tat-28 ta' Ġunju 2023 l-intimati Tonna ppreżentaw nota (fol 95) b'affidavit tagħhom stess (fol 96 u fol 97). Rat ukoll illi xehed l-intimat **Paul Tonna** u ppreżenta numru ta' dokumenti (fol 99 sa fol 101).

Rat ukoll li fl-udjenza tat-28 ta' Ġunju 2023, il-partijiet kollha ddikjaraw li ma' kellhomx aktar provi x'jipproduċu.

Rat in-noti ta' sottomissjonijiet finali estensivi tal-partijiet.

Rat illi fl-udjenza tas-27 ta' Ottubru 2023, wara li l-partijiet trattaw il-kawża, il-partijiet qablu li l-kawża setgħet titfalla għal-lum għad-deċiżjoni.

Ikkunsidrat:

Illi mill-provi prodotti, jirriżultaw is-segwent **fatti**:

Illi r-rikorrent Joseph Formosa Gauci fl-affidavit tiegħu jibda billi jispjega li d-dar bin-numru 1, fi Triq San Pietru, fl-Imdina hija dar li tiffirma parti minn dar ikbar u li tiġi kantuniera bejn Triq San Pietru u Triq l-Imħażen. Jispjega li parti minn l-istess dar hija wkoll dik li ġġib in-numru 24, fi Triq l-Imħażen. Jgħid li d-dar tikkonsisti f'żewġ sulari u għandha l-bejt u l-arja tagħha. Jgħid li fis-sular ta' isfel għandha faċċata ta'

ħames (5) metri li tiżdied għal ħdax (11)-il metru fuq l-ewwel sular, u hemm ukoll kamra fuq il-bejt.

Illi r-rikorrent permezz tal-affidavit tiegħu u ta' numru ta' dokumenti pprezentati spjega l-provenjenza tat-titolu tagħhom fuq il-proprjetà mertu ta' din il-vertenza u ċjoè id-dar bin-numru **24 Triq l-Imħażen, l-Imdina**, li l-*utile dominju* tagħha kien oriġinarjament jappartjeni lill-bużnannu tar-rikorrenti Dr Henry Mifsud.

Jisjega li dan Dr Mifsud waqt iż-żwieġ tiegħu ma' Elisa neè Pace akkwista l-enfitewsi temporanja fuq il-proprjetà *de quo* għal disgħa u disgħin (99) sena fl-1 ta' Marzu 1887. Jgħid li huwa miet fl-20 ta' Marzu 1929 u in segwitu għal dan l-armla tiegħu, flimkien ma wliedha Victor u Maria Fortunata ftehm u li l-proprjetà kollha kellha tiġi assenjata lil Victor u Maria Fortunata b'dana illi l-kirjiet tibqa' tgawdihom Elisa Mifsud.

Elisa Mifsud mietet fis-16 ta' Ottubru 1950 u bis-saħħa tal-aħħar testment tagħha datat 16 ta' Ottubru 1950 fl-atti tan-Nutar Emanuele Pio Debono hija ħalliet b'eredi universali tagħha liż-żewġ uliedha Victor u Maria Fortunata, aħwa Mifsud. Jisjega li l-imsemmija eredi qatt ma qasmu l-proprjetajiet li kienu wirtu.

Dr Victor Mifsud miet mingħajr testment fl-4 ta' Novembru 1964 u b'hekk intiret mit-tliet uliedu Elise Formosa Gauci, Rosalie u Marie, aħwa Mifsud. Maria Fortunata Pace mietet fit-18 ta' Ġunju 1976 u b'testment sigriet ippublikat min-Nutar Paul Pullicino tal-4 ta' Frar 1970 hi ħalliet is-sehem tagħha favur Elise Formosa Gauci, Rosalie u Marie, aħwa Mifsud.

Elise Formosa Gauci mietet fis-26 ta' Settembru 2004 u bis-saħħa ta' testment sigriet ippublikat min-Nutar Tonio Spiteri fis-6 ta' Jannar 2005 hija nnominat lil Joseph Formosa Gauci bħala l-uniku eredi universali tagħha, il-*causa mortis* rispettiva ġiet ippublikata fl-atti tan-Nutar Pierre Attard fil-21 ta' Marzu 2005.

Jisjega li permezz ta' kuntratt fl-atti tan-Nutar Tonio Spiteri datat 22 ta' Mejju 1992, il-kumpanija Stefanotis Co Ltd, li tappartjeni lir-rikorrenti Joseph Formosa Gauci u Rosalie Mifsud, xtrat id-dirett dominju fuq l-imsemmija proprjetà mingħand il-Knisja.

Jgħid li l-proprjetà *de quo* hi llum okkupata minn Paul Tonna. Isostni li hu u z-zijiet tiegħu ma jstgħux jużaw dawn il-proprjetajiet u/jew jieħdu minnhom kera li tirrifletti s-suq u lanqas ma jstgħu jbiegħuhom bi prezzijiet li jirriflettu l-prezz tas-suq minħabba l-kirjiet li jinsabu fihom.

Fl-affidavit tiegħu, l-intimat **Paul Tonna** jgħid li hu anzjan ta' wieħed u sebgħin (71) sena u ilu jabita fil-proprjetà *de quo* li hija l-unika residenza tiegħu mill-1974. Jisjega li hu la għandu introjtu u lanqas m'għandu proprjetà alternattiva. Jgħid li hu jgħix biss bil-penzjoni u għandu s-somma ta' tlettax-il elf Ewro (€13,000) fil-bank.

Fix-xhieda tiegħu l-intimat ipprezenta numru ta' rċevuti tal-kera mill-1974 sas-sena 2020, li l-Qorti ħadet konjizzjoni tagħhom.

Fl-affidavit tagħha, il-kjamata in kawża **Mary Tonna** tgħid li hi anzjana ta' wieħed u sebgħin (71) sena u ilha tabita fil-proprjetà *de quo* li hija l-unika residenza tagħha mill-1974. Tispjega li hi m'għandhiex introjtu u lanqas pensjoni u tgħix bil-pensjoni tar-raġel. Tgħid li kienet wirtet biċċa art mingħand il-ġenituri tagħha li fuqha kienu bnew garaxx, iżda m'għandha l-ebda proprjetà alternattiva fejn tista' tabita.

Ikkunsidrat Ulterjorment:

Illi l-**Perit Tekniku Marie Louise Caruana Galea**, b'rapport maħluf fil-11 ta' Novembru 2022 (fol 69 et seq), irrelatat li l-valur tal-fond in kwistjoni fis-suq liberu kien ta' tliet mija u ħamsa u erbgħin elf Ewro (€345,000).

Bħala valur lokatizju tal-fond, dan huwa indikat fir-rapport tagħha kif mitlub, f'intervalli ta' ħames snin mis-sena 1987 sas-sena 2021, u jirriżulta illi l-kera ġusta tal-valur tal-proprjetà fuq is-suq kellha tkun:

1987 sa 1991	€1,288 fis-sena	€6,440 ta' ħames snin
1992 sa 1996	€2,113 fis-sena	€10,565 ta' ħames snin
1997 sa 2001	€3,774 fis-sena	€18,870 ta' ħames snin
2002 sa 2006	€5,059 fis-sena	€25,295 ta' ħames snin
2007 sa 2011	€7,927 fis-sena	€39,635 ta' ħames snin
2012 sa 2016	€7,927 fis-sena	€39,635 ta' ħames snin
2017 sa 2020	€10,879 fis-sena	€43,516 ta' erba' snin
2021	€13,800 fis-sena	€13,800 ta' sena

Għal total ta' kera komplessiva ta' mija u sebgħa u disgħin elf, seba' mija u sitta u ħamsin Ewro (€197,756) mis-sena 1987 sal-aħħar tas-sena 2021, bħala intorjtu ta' kera illi kien ikun ġust u ekwu skont il-valur tal-fond fis-suq liberu.

Il-Qorti ma tħossx illi hemm raġunijiet sabiex tvarja dak stabbilit mill-Perit minnha mqabbd u sejra tagħmel tagħha l-konklużjonijiet tagħha kif magħmula fir-rapport tagħha.

Ikkunsidrat Ulterjorment:

Illi mis-sottomissjonijiet magħmula mill-partijiet, il-Qorti tisset is-segwenti:

Fis-sottomissjonijiet tagħhom, **ir-rikorrenti** jibdedw billi jagħmlu referenza għall-ewwel talba tagħhom li permezz tagħha qegħdin jitolbu lil din il-Qorti tiddikjara ksar tad-drittijiet fundamentali tagħhom taħt l-Artikoli 39 u 45 tal-Kostituzzjoni kif ukoll taħt l-Artikoli 6, 13, 14 u l-ewwel artikolu tal-ewwel protokoll tal-Konvenzjoni Ewropea għall-Protezzjoni tad-Drittijiet tal-Bniedem u Libertajiet Fundamentali.

Jirreferu għat-tliet (3) elementi li jridu jiġu sodisfatti sabiex ma jkunx hemm leżjoni tad-dritt għall-protezzjoni tal-proprjetà kif jirriżultaw mis-sentenzi tal-Qorti Kostituzzjonali fl-ismijiet **Ian Peter Ellis et v. Avukat Ġenerali et** deċiża fl-24 ta'

Ġunju 2016, **Gevimida Limited v. Carmen Fenech et** deċiża fis-16 ta' Novembru 2017 u **AIC Joseph Barbara v. L-Onorevoli Prim' Ministru et** deċiża fil-31 ta' Jannar 2014. Ir-rikorrenti mhumiex jikkontestaw l-ewwel żewġ elementi u ċjoè l-legalità u l-għan legittimu għal miżura iżda huwa t-tielet element li qiegħed jiġi kkontestat u ċjoè l-bilanċ ġust bejn l-interess pubbliku u d-dritt fundamentali tar-rikorrenti għat-tgawdija tal-proprjetà tagħhom.

Isostnu illi mir-relazzjoni teknika jirriżulta li l-kera ta' madwar mitejn u għoxrin Ewro (€220) li qiegħdin jirċievu r-rikorrenti fis-sena ma kinitx kera ġusta u li toħloq żbilanċ u dan lanqas lura fis-sena 1987 meta skont l-istess Perit kellha tkun din ta' elf, mitejn u tmienja u tmenin Ewro (€1,288). Jikkontendu li l-iżbilanċ huwa wieħed lampanti u eżorbitanti u għalhekk it-tielet element m'hu bl-ebda mod sodisfatt.

Oltre minn hekk, isostni li anke d-dispożizzjonijiet tal-Att XXIV tal-2021 ma joħolqux tali bilanċ u dana stante li l-massimu ta' tnejn fil-mija (2%) tal-valur fuq is-suq miftuħ f'dan il-każ jammonta għal nofs dak stabbilit bħala kera ġusta għas-sena 2021 u għalhekk qed jiġu leżi d-drittijiet tagħhom kif sanciti bl-Artikolu 45 tal-Kostituzzjoni u l-Artikolu 14 tal-Konvenzjoni stante li teżisti diskriminazzjoni, kif ukoll mill-Artikolu 6 u/jew 13 tal-Konvenzjoni stante li ma jeżisti ebda rimedju sabiex huma jgħibu l-valur lokatizzju ġust fis-suq.

B'referenza għat-tieni talba tagħhom, ir-rikorrenti jsostnu li din il-Qorti għandha ssib li l-mekkanizmu offert illum bl-emendi introdotti bl-Att XXIV tal-2021, ir-rikorrenti xorta waħda qed jiġu mġiela jbagħtu telf finanzjarju li għalih ma jeżisti ebda rimedju. Isostnu li teżisti diskriminazzjoni bejn dawk il-kirjiet li huma milquta mil-liġijiet in kwistjoni u għalhekk ma jistgħux jimponu l-prezz li jridu u dawk il-kirjiet fejn ma jeżisti ebda kontrol. In sostenn ta' dan jirreferi għad-deċiżjonijiet tal-Qorti Ewropea fl-ismijiet **Anthony Aquilina v. Malta** deċiża fil-11 ta' Diċembru 2014 u l-kawża fuq ċitata fl-ismijiet **Ian Peter Ellis et v. Avukat Ġenerali et.**

Fir-rigward tar-rimedji li għandhom jingħataw jgħidu li l-kumpens pekunjarju għandu jkun fl-ammont ta' mija u disgħa u tmenin elf, tmien mija u ħamsa u tletin Ewro (€189,835) u dana a bażi tal-istima tal-Perit tekniku li minnu jitnaqqas l-ammont ta' kera perċeputa mir-rikorrenti. Oltre minn hekk, isostnu li magħdud ma dan għandhom jingħataw kumpens non-pekunjarju li jiġi ffissat *arbitrio boni viri* fl-ammont ta' madwar ħames mitt Ewro (€500) għal kull sena ta' leżjoni.

Ikkunsidrat Ulterjorment:

Min-naħa tiegħu, **I-Avukat tal-Istat**, jissottometti li fir-rigward tal-prova tat-titolu mhux qed jiġi kkontestat li r-rikorrenti Rosalie Mifsud u Marie Mifsud igawdu minn terz tal-*utile dominju* tal-proprjetà iżda qiegħed jinsisti fuq l-ewwel eċċezzjoni fil-konfront tar-rikorrent Joseph Formosa Gauci stante li l-allegat terz li jgawdi fil-proprjetà ma rriżultax fil-*causa mortis* ta' ommu.

Illi għal dak li għandu x'jaqsam mal-Ewwel Artikolu tal-Ewwel Protokoll tal-Konvenzjoni, b'referenza għall-kriterji stabbiliti minn **Hutten-Czapska v. Il-Polonja** jsostni t-tielet element tal-proporzjonalità huwa pjenament sodisfatt mill-Kap 69 u

mill-emendi sussegwenti li saru għalih u għalhekk dawn it-talbiet għandhom jiġu miċhuda.

Fir-rigward tal-leżjoni tad-drittijiet sanciti mill-Artikolu 39 tal-Kostituzzjoni u mill-Artikolu 6 tal-Konvenzjoni jsostni li mkien ma r-rikorrenti lmentaw li ġew vjolati l-prinċipji tal-ġustizzja naturali u/jew htigijiet proċedurali flitigji li kienu nvoluti fihom u jekk kemm-il darba ma pproċedewx quddiem il-Bord li Jirregola l-Kera din kienet għażla tagħhom u għalhekk din it-talba għandha tiġi miċhuda.

Fir-rigward tal-leżjoni tad-drittijiet sanciti bl-Artikolu 13 tal-Konvenzjoni Ewropea jikkontendi li mhux talli r-rikorrenti ma ġewx inibiti milli jfittxu rimedju talli hija propju din il-kawża li tipprovi dan ir-rimedju u għalhekk din it-talba għandha wkoll tiġi miċhuda.

Fir-rigward tal-leżjoni tad-drittijiet sanciti bl-artikolu 45 tal-Kostituzzjoni u 14 tal-Konvenzjoni jsostnu li huwa manifest li l-ligi li qed tiġi attakkata tapplika l-istess għal kull min għandu proprjetà soġġetta għall-kera minn qabel l-1995 u għalhekk ma jistgħux jilmentaw li qegħdin isofru żvantaġġ meta mqabbla ma ħaddieħor u għalhekk ma tirriżulta l-ebda diskriminazzjoni.

Ikkunsidrat ulterjorment:

Illi l-intimati u l-kjamata in kawża **Paul u Mary Tonna** fis-sottomissjonijiet tagħhom isostnu li l-interess tagħhom f'dawn il-proċeduri huwa unikament li jipproteġu l-protezzjoni li huma għandhom fuq il-proprjetà *de quo* li m'għandhiex tiġi vjolata minħabba r-relazzjoni bejn ir-rikorrenti u l-Istat.

Jikkontendu li huma anzjani u jgħixu biss b'pensjoni waħda u m'għandhomx proprjetà alternattiva fejn jistgħu jgħixu u għalhekk m'għandhomx ikollhom it-titolu tagħhom negat iżda għandu jkun l-Istat li jkun tenut jibqa' jagħmel tajjeb fil-konfront tas-sid sa meta tiġi stabbilita l-kera mill-proċeduri li għadhom pendenti f'dan ir-rigward quddiem il-Bord li Jirregola l-Kera.

Ikkunsidrat ulterjorment:

Illi stabbiliti l-fatti u magħrufa s-sottomissjonijiet tal-partijiet għalhekk, il-Qorti sejra issa tgħaddi sabiex teżamina u tiddeċiedi l-ewwel dwar l-eċċezzjonijiet preliminari mressqa mill-intimati fir-risposti tagħhom.

Eċċezzjoni dwar il-prova tat-titolu tar-rikorrenti

L-intimat Avukat tal-Istat fl-ewwel eċċezzjoni tiegħu u l-intimati Tonna fit-tieni eċċezzjoni tagħhom eċċepew li r-rikorrenti għandhom jipprovaw t-titolu tagħhom.

Il-Qorti tinnota li fis-sottomissjonijiet tiegħu l-Avukat tal-Istat indika li fir-rigward tal-prova tat-titolu mhux qed jiġi kkontestat li r-rikorrenti Rosalie Mifsud u Marie Mifsud igawdu minn terz tal-*utile dominju* tal-proprjetà iżda qiegħed jinsisti fuq l-ewwel

eċċezzjoni fil-konfront tar-rikorrent Joseph Formosa Gauci stante li l-allegat terz li jgawdi fil-proprjetà ma rriżultax fil-*causa mortis* ta' ommu.

Oltre minn hekk, il-Qorti tinnota li r-rikorrenti Joseph Formosa Gauci, Rosalie Mifsud u Marie Mifsud kienu jgawdu titolu fuq l-*utile dominju* temporanju tal-proprjetà, liema emfitewsi kienet għal perjodu ta' disgħa u disgħin (99) sena li bdew jiddekorru fl-1 ta' Marzu 1887 u b'hekk ġew fi tmiemhom fit-28 ta' Frar 1986. Ma nġiebet l-ebda prova da parti tar-rikorrenti li turi li l-konċessjoni emfitewtika ġiet estiża jew li nġhatat konċessjoni emfitewtika ġdida wara dik id-data, anzi l-kuntratt tat-22 ta' Mejju 1992 (fol 33) fl-atti tan-Nutar Tonio Spiteri li permezz tiegħu s-soċjetà rikorrenti akkwistat il-proprjetà jindika b'mod ċar li l-konċessjoni emfitewtika kienet fil-fatt skadiet. Isegwi għalhekk, li la darba l-konċessjoni emfitewtika ġiet fi tmiemha, l-*utile* u d-dirett dominju tal-proprjetà ġew konsolidati.

Ifisser ukoll li wara t-28 ta' Frar 1986, ir-rikorrenti Joseph Formosa Gauci, Rosalie Mifsud u Marie Mifsud ma kellhom l-ebda titolu legali li b'xi mod jorbothom mal-proprjetà *de quo* u għalhekk ċertament li ma jistgħux jgħidu li d-drittijiet tagħhom f'dan ir-rigward ġew b'xi mod leżi.

Fir-rigward tas-soċjetà rikorrenti Stefanotis Company Ltd, jirriżulta mill-atti li l-istess soċjetà akkwistat il-proprjetà *de quo* fit-22 ta' Mejju 1992.

Il-Qorti tqis l-insenjament fid-deċiżjoni tal-Qorti Kostituzzjonali fl-ismijiet **Maria Gialanze v. Carmen Mizzi et** deċiża fit-22 ta' Ġunju 2022, fejn il-Qorti qalet is-segwenti:

Dan mhuwix każ fejn Erika Gialanze` saret il-proprjeta` tal-fond in kwistjoni bħala l-eredi universali ta' Maria Gialanze` u għalhekk kienet dañlet fiż-żarbun legali ta' ommha. F'dan il-każ il-proprjeta` in kwistjoni għaddiet f'idejn Erika Gialanze` permezz ta' trasferiment inter vivos b'titolu ta' donazzjoni, u għalhekk l-Ewwel Qorti kellha raġun tikkonkludi li Erika Gialanze` mhijiex intitolata għal rimedju għaž-żmien meta s-sid tal-proprjeta` kienet Maria Gialanze`. Ksur ta' drittijiet fundamentali jagħti dritt litigjuż lill-vittma biss, ħlief għal xi eċċezzjonijiet parikolari, u ma jistax jiġi trasferit inter vivos. Lanqas ma huwa l-każ fejn hemm raġuni valida biex Erika Gialanze` tingħata rimedju għaž-żmien meta Maria Gialanze` kienet is-sid tal-proprjeta` għaliex dawn il-proċeduri kienu diga inbdew meta saret id-donazzjoni. Galadarba ma tirriżulta l-ebda raġuni valida fil-ligi għalfejn il-proċeduri ma komplithomx Maria Gialanze` stess, senjatament billi la ġiet nieqsa u lanqas ma tilfet il-kapaċità li tamministra ħwejjigħa u tittutela d-drittijiet tagħha, m'hemmx raġuni valida għalfejn għandu jitqies possibbli li Erika Gialanze` tikseb rimedju għaž-żmien meta kienet Maria Gialanze` s-sid tal-proprjeta` in kwistjoni.

Il-Qorti m'għandha xejn x'izzid ma' dan l-insenjament ħlief li tagħmlu tagħha u għalhekk la darba l-proprjetà hija akkwistata *inter vivos* is-sid ta' dik il-proprjetà ma jirritx id-drittijiet ta' kumpens li jistgħu jiġu ma dik il-proprjetà u b'hekk jekk kemm-il darba din il-Qorti ssib li hemm leżjoni ta' drittijiet u tillikwida kumpens dan għandu jkun mid-data tat-22 ta' Mejju 1992 'il quddiem.

Għalhekk din il-Qorti sejra tgħaddi biex tilqa' parzjalment l-ewwel eċċezzjoni tal-Avukat tal-Istat u t-tieni eċċezzjoni tal-intimati Tonna u tiddikjara li r-rikorrenti Joseph Formosa Gauci, Rosalie Mifsud u Marie Mifsud ma ppruvawx għas-sodisfazzjoni tal-Qorti li għandhom titolu fuq il-proprjetà *de quo* u għalhekk m'għandhomx interess ġuridiku f'dawn il-proċeduri. Oltre minn hekk, hija sodisfatta li s-soċjetà rikorrenti Stefanotis Company Ltd tgawdi titolu fuq il-proprjetà *de quo* imma kwalunkwe drittijiet li għandha huma mid-data ta' 22 ta' Mejju 1992 'l quddiem.

Eċċezzjonijiet dwar il-Prova tat-Title u l-Prova tal-Kirja

L-intimat Avukat tal-Istat fit-tieni eċċezzjoni tiegħu eċċepixxa li r-rikorrenti għandhom jgibu prova li tali kirja hija verament regolata mill-Kap 69 tal-Liġijiet ta' Malta.

Il-Qorti tinnota li fis-sottomissjonijiet tiegħu, l-Avukat tal-Istat indika li hu sodisfatt mill-provi prodotti li verament hemm kirja regolata bil-Kap 69 tal-Liġijiet ta' Malta.

Għalhekk din il-Qorti ser tastjeni milli tiegħu konjizzjoni ulterjuri tal-istess eċċezzjoni.

Eċċezzjonijiet fir-rigward tan-nuqqas ta' eżawriment tar-rimedju ordinarju

Fit-tielet eċċezzjoni tagħhom l-intimati Tonna eċċepew li r-rikorrenti naqsu milli jeżerċitaw r-rimedji ordinarji mogħtija mil-liġi qabel ma ntavolaw dawn il-proċeduri.

F'dan ir-rigward, il-Qorti tosserva l-Artikolu 46 (2) tal-Kostituzzjoni li jipprovdi li:

“(2) Il-Prim'Awla tal-Qorti Ċivili għandu jkollha ġurisdizzjoni oriġinali li tisma' u tiddeċidi kull talba magħmula minn xi persuna skont is-subartikolu (1) ta' dan l-artikolu, u tista' tagħmel dawk l-ordnijiet, toħroġ dawk l-atti u tagħti dawk iddirettivi li tqis xierqa sabiex twettaq, jew tiżgura t-twettiq ta' kull waħda mid-disposizzjonijiet tal-imsemmija artikoli 33 sa 45 (magħdudin) li għall-protezzjoni tagħhom tkun intitolata dik il-persuna:

lżda l-Qorti tista', jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skont dan is-subartikolu f'kull każ meta tkun sodisfatta li mezz xierqa ta' rimedju għall-ksur allegat huma jew kienu disponibbli favur dik il-persuna skont xi liġi oħra.”

Ingħad hekk fil-każ **John Grech et v. Onor. Prim Ministru et** deċiża fid-29 ta' April 2013 u konfermata mill-Qorti Kostituzzjonali fil-31 ta' Jannar 2014 –

“Illi din il-kwistjoni giet dibattuta diversi drabi fil-Qrati tagħna. Il-Qorti Kostituzzjonali daħlet fil-fond tagħha fis-sentenza tagħha fil-kawża fl-ismijiet “Dr Mario Vella vs Joseph Bannister nomine” (deċiża fis-7 ta' Marzu 1994) fejn, wara li elenkat numru ta' sentenzi preċedenti, qalet fost affarjiet oħra illi:

“Minn din ir-rassenja kemm tal-Prim’ Awla u kemm ta’ din il-Qorti jistgħu jitnisslu dawn il-linji ġurisprudenzjali:

a. Meta hu ċar li hemm meżzi ordinarji disponibbli għar-rikorrenti biex ikollu rimedju għad-danni li qed jilmenta, bħala prinċipju ġenerali dawn għandhom jiġu adoperati u r-rikors għall-organi ġudizzjarji ta’ natura Kostituzzjonali għandu jsir wara li l-ordinarji jiġu eżawriti jew meta mhumiex disponibbli;

b. Din il-Qorti Kostituzzjonali sakemm ma jirriżultawliex raġunijiet serji gravi ta’ illegalità jew ta’ ġustizzja jew żball manifest ma tiddesturbax l-eżerċizzju ta’ diskrezzjonalità tal-ewwel Qorti kkonferita mill-artikolu 46 (2) tal-Kostituzzjoni;

c. Kull każ għandu l-fattispeċje partikolari tiegħu;

d. Meta r-rikorrenti ma jkunx għamel użu minn rimedju li seta’ kellu dan ma jfissirx li l-Qorti għandha tikkonsidra li ma għandhiex teżerċita l-ġurisdizzjoni tagħha jekk dak il-possibbli rimedju ma kienx pero’ jirrimedja ħlief in parti l-lanjanzi tar-rikorrenti;

e. Meta r-rikorrenti ma jkunx eżawrixxa r-rimedju ordinarji, jekk pero’ dan in-nuqqas ikun ikkontribwixxa għalih l-operat ta’ ħaddieħor allura ma jkunx desiderabbli illi l-Qorti tiegħu u ma tipproċedix bit-trattazzjoni tal-każ;

f. Meta l-ewwel Qorti teżerċita d-diskrezzjoni tagħha u tiegħu mit-trattazzjoni mingħajr ma teżamina l-materja neċessarja li fuqha dik id-diskrezzjoni għandha tiġi eżerċitata, il-Qorti tat-tieni grad għandha twarrab dik id-diskrezzjoni.”

Illi l-istess Qorti fil-kawża fl-ismijiet “Philip Spiteri vs Sammy Meilaq” (deċiża fit- 8 ta’ Marzu 1995) qalet ukoll li:

“Meta l-oġġett tal-kawża jkun ta’ natura komplessa – u jkollu kwistjonijiet li għandhom rimedju f’ xi liġi oħra, u oħrajn li ma għandhomx, rimedju ħlief Kostituzzjonali – allura għandha tipprevali din l-aħħar azzjoni”. F’din is-sentenza l-Qorti osservat li jkun sewwa li mal-kelma ‘komplessa’ jiżdied il-kliem ‘jew inkella mħallta’.

.....

Fil-kawża fl-ismijiet “Maria sive Marthese Attard et vs Policy Manager tal-Malta Shipyards et” (deċiża mill-Prim’ Awla, Sede Kostituzzjonali, fit-30 ta’ Settembru 2010) ġie dikjarat illi:

“L-eżistenza ta’ rimedju ieħor trid titqies fil-kuntest tal-allegat ksur tad-dritt fundamentali. Għandu jkun rimedju aċċessibbli, xieraq, effettiv u adegwat biex jindirizza dan il-ksur. Fl-istess waqt ma hemmx għalfejn li biex jitqies effettiv ikun jirriżulta li r-rimedju sejjer jagħti lir-rikorrenti suċċess garanti. Huwa biżżejjed li jintwera li jkun wieħed li jista’ jiġi segwit b’mod prattiku, effettiv u effikaċi.

*Meta jidher li jeżistu mezzi ordinarji disponibbli biex jikseb rimedju għall-
ilment tiegħu r-rikorrent għandu jirrikorri għal dawk il-meżzi, qabel ma
jirrikorri għarrimedju Kostituzzjonali u huwa biss wara li jkun fittex dawk
il-meżzi jew wara li jidher li dawk il-meżzi ma jkunux effettivament
disponibbli li għandu jintuża r-rimedju Kostituzzjonali.”*

*Illi f'dan is-sens wieħed jista' jsib ukoll l-insenjament fir-rigward fis-
sentenza tal-Qorti tal-Appell fl-ismijiet “Joseph Fenech vs Awtorita' tal-
Ippjanar et” deċiża fid-9 ta' Novembru 2012....*

*Illi wieħed għandu jqis li kemm l-artikolu invokat mill-intimati u kemm il-
Kostituzzjoni ta' Malta ssemmi mezzi li 'kienu disponibbli' u allura anke
jekk kien hemm meżzi li 'kienu' disponibbli għar-rikorrent iżda li minħabba
t-trapass taż-żmien ma jkunux għadhom (disponibbli), il-Qorti tista' jekk
hekk jidhrilha tiddeklina li teżerċita l-gurisdizzjoni tagħha.”*

Ukoll il-każ **Sonia Zammit et v. Ministru tal-Politika Soċjali et** deċiż fis-27 ta' Frar
2006³ b'riferenza għal aktar ġurisprudenza elenka fost oħrajn dawn il-prinċipji:

*“Meta huwa ċar li hemm mezzi ordinarji disponibbli għar-rikorrent biex
ikollu rimedju għad-dannu li qed jillamenta, bħala prinċipju ġenerali dawn
għandhom jiġu adoperati, u r-rikors għall-organi ġudizzjarji ta' natura
kostituzzjonali għandu jsir wara li l-ordinarji jiġu eżawriti jew meta ma
humhiex disponibbli.”⁴*

*“Hu veru li kull persuna tista' tirrikorri lill-Prim Awla għal rimedju ta' indole
Kostituzzjonali, imma l-ewwel subinċiż ta' dak l-Artikolu 46 irid jiġi moqri
mal-proviso tat-tieni subinċiż tiegħu li jipprovdli li l-Qorti tista', jekk tqis li
jkun desiderabbli li hekk tagħmel, tirrifjuta li teżerċita s-setgħat tagħha
skond dak l-artikolu f'kull każ meta tkun sodisfatta li mezzi xierqa ta'
rimedju għall-ksur allegat 'huma jew kienu disponibbli favur dik il-persuna
skond xi liġi oħra.”⁵*

*“Sakemm tibqa' l-possibilita' li l-leżjoni tad-dritt fundamentali setgħet
kienet jew għad tista' tiġi rettifikata bil-proċeduri u mezzi provduti bil-liġi,
ikun ġeneralment il-każ li l-Qorti tiddeklina milli teżerċita s-setgħat
kostituzzjonali tagħha.”⁶*

*“Il-Prim Awla tal-Qorti Civili għandha poteri diskrezzjonali wiesgħa biex
tiddeċiedi li ma teżerċitax il-poteri tagħha meta r-rikorrent ma eżawriex ir-
rimedji possibbli taħt il-liġi ordinarja.”⁷*

Isegwi għalhekk li l-Qorti jeħtiġilha tindaga jekk, fiċ-ċirkostanzi tal-każ odjern ir-
rikorrenti kellhomx a dispożizzjoni tagħhom rimedji ordinarji li kienu aċċessibbli,
xierqa, effettivi u effikaċi għall-ilmenti mressqa minnhom.

³ Prim Awla tal-Qorti Civili (Sede Kostituzzjonali) Rik Nru 11/2005

⁴ Dr Mario Vella v. Joseph Bannister noe – Qorti Kostituzzjonali deċiża 7 ta' Marzu 1994

⁵ Lawrence Cuschieri v. Onor Prim Ministru – Qorti Kostituzzjonali deċiża 6 ta' April 1995

⁶ Stephen Falzon v. Reġistratur tal-Qorti et – Qorti Civili Prim Awla (Sede Kostituzzjonali) deċiża 14 ta' Frar 2002

⁷ Domenico Savio Spiteri v. Chairman Planning Authority et” – Qorti Kostituzzjonali deċiża 31 ta' Mejju 2000

Madankollu jispetta dejjem lill-Qorti d-diskrezzjoni li fil-parametri tad-dispożizzjonijiet ċitati mill-Kostituzzjoni u l-Konvenzjoni - tagħzel hi jekk teżerċitax is-setgħat kostituzzjonali tagħha jew le, u dan indipendentement mill-fatt li min iressaq l-ilment ikollu jew kellu mezzi oħra ta' rimedju ordinarju disponibbli.

Kif ingħad fil-każ **George Debono et v. Kustodju tal-Proprietà tal-Għadu et** deċiż fil-25 ta' Mejju 2016⁸:

“...d-dispożizzjonijiet tal-proviso tal-artikolu 46(2) tal-Kostituzzjoni u tal-artikolu 4(1) tal-Konvenzjoni jikkellmu dwar diskrezzjoni, jiġifieri dwar għażla li titħalla f'idejn il-Qorti u mhux dwar impożizzjoni ta' twarrib milli twettaq xogħolha;”

Jiġi sottolineat li l-lanjanzi tar-rikorrenti jirrigwardaw l-applikazzjoni per se tal-liġijiet in eżami fil-konfront tagħhom u kif dawn jilledu d-drittijiet fundamentali tagħhom. Il-Qorti tifhem li l-intimati Tonna qed jirreferu għar-rimedju introdotti bl-Att XXIV tal-2021 u b'hekk il-Qorti teħtieġ tindaga jekk l-Artikolu 4A tal-Kap 69 kif introdott bl-Att XXIV tal-2021 jipprovdi tali rimedju.

F'dan ir-rigward il-Qorti tinnota li r-rikorrenti kienu pjuttost voċiferi dwar dan il-punt u saħansitra talbu lil din il-Qorti sabiex tikkunsidra l-operat tal-Att XXIV tal-2021 minnu nnifsu hux leżiv tad-drittijiet fundamentali tar-rikorrenti.

Il-Qorti f'dan ir-rigward tagħmel referenza għad-deċiżjoni tagħha, diversament preseduta, fl-ismijiet **Jean Paul Zammit et v. Darin Brincat u l-Avukat tal-Istat** deċiża nhar il-5 ta' April 2022, u kkonfermata mill-Qorti Kostituzzjonali fis-26 ta' Ottubru 2022 fejn il-Qorti qalet is-segwent:

Kif ġie kemm il-darba ritenut minn din il-Qorti, talba għar-rimedju xieraq hija issa ċirkoskritta għal perjodu ta' qabel l-1 ta' Ġunju 2021. Dan peress li, bis-saħħa tal-artikolu 4A introdott bl-Att XXIV tal-2021, ir-rikorrenti issa għandhom dan ir-rimedju ordinarju li permezz tiegħu setgħu mill-1 ta' Ġunju 2021 jadixxu quddiem il-Bord li Jirregola l-Kera sabiex jitolbu revizzjoni tal-Kera mibdija qabel l-1 ta' Ġunju 1995 b'applikazzjoni tal-Kap. 69 u anke jiterminawha jekk jirrizulta li l-kerrej ma jissodisfax il-kriterji tad-dhul u tal-kapital tat-test tal-meżzi msemmija taħt l-imsemmi artikolu 4A.

Il-Qorti għaldaqstant tqis li għandha tipprovdi rimedju għall-effetti tal-ksur tad-drittijiet fundamentali permezz ta' kumpens sal-1 ta' Ġunju 2021. Kif ġia ingħad, wara dik id-data, r-rimedju fir-rigward ta' persuna li tkun qed tokkupa dar ta' abitazzjoni abbażi ta' kirja li tkun bdiet qabel l-1 ta' Ġunju 1995 b'applikazzjoni tal-Kap. 69 huwa dak disponibbli fl-artikolu 4 A tal-istess Kap. 69, introdott bl-Att XXIV tas-sena 2021.

Il-Qorti tqis li l-istess prinċipju applikat mill-Qorti tagħna fir-rigward tal-artikolu 12B tal-Kap. 158 introdott bl-Att XXVII tas-sena 2018 li ġie umbagħad sostitwit bl-istess Att XXIV tas-sena 2021, għandu japplika wkoll għall-Artikolu 4A introdott bl-istess Att u għall-istess skop:

⁸ Rik 40/10

“Minħabba li d-dispożizzjonijiet [tal-Att XXVII] [jissa sostitwit bl-Att XXIV tal-2020] ta’ dawk il-bidliet daħlu fis-seħħ u fid-dawl ta’ dak li sejra tiddeċiedi l-Qorti dwar il-qagħda tal-Intimati.... joħroġ li r-Rikorrenti għandhom disponibbli rimedju proċedurali ta’ aċċess lil qorti jew tribunal li jista’ jagħtihom, jekk hekk jirriżulta mistħoqq, rimedju “in integrum” li jindirizza l-ksur tal-jedd fundamentali tagħhom. Din iċ-ċirkostanza, fil-fehma tal-Qorti, tiffa’ element rilevanti li jolqot l-ikkalibrar tal-ammont tal-kumpens minnhom pretiż;” (Victoria Amato Gauci et vs Avukat Generali et ċitata supra).

Din il-Qorti tosserva wkoll l-insenjament tagħha, diversament preseduta fid-deċiżjoni fl-ismijiet **Joseph Mary sive Joseph Duca et v. Reno Farrugia et**, deċiża fit-3 ta’ Frar 2023⁹ fejn il-Qorti kkonkludiet is-segwenti:

63. *Mhux l-istess iżda jista jingħad wara li daħal fis-seħħ l-**artikolu 4A tal-Kap. 69 tal-Liġijiet ta’ Malta**, b’riġet l-**Att XXIV tal-2021**. Ibda biex, din il-liġi tipprovdi mekkaniżmu biex jiġi determinat jekk kerrej jeħtieġx protezzjoni soċjali, u dik id-determinazzjoni għandha ssir mill-Bord li Jirregola l-Kera b’ħarsien ta’ regoli oġġettivi, li tagħti l-liġi dwar kif isir test tal-mezzi;*

64. *Dejjem skont dan l-artikolu tal-liġi, b’siġħ mill-1 ta’ Ġunju, 2021, sid il-kera jista’ jressaq rikors quddiem il-Bord Li Jirregola l-Kera sabiex il-kera togħla għal ammont li ma jaqbiżx it-tnejn fil-mija (2%) fis-sena tal-valur ħieles fis-suq miftuħ. Il-Bord Li Jirregola l-Kera jista’ wkoll jordna l-ħlas ta’ żieda fl-ammont tal-kera waqt li tkun għadha miexja l-kawża quddiemu;*

65. *Barra minn hekk, sid il-kera jista’ wkoll, wara li jgħaddu sitt snin, jerġa’ jittlob lill-Bord li Jirregola l-Kera sabiex jerġa’ jirrevedi l-valur tal-kera, f’każ li huwa ma jilħaqx ftehim mal-kerrej b’kemm għandha togħla l-kera;*

66. *Fil-fehma ta’ din il-qorti, dan il-mekkanizmu l-ġdid imdaħħal fil-liġi tagħna huwa wieħed li jaf iżomm bilanċ ġust bejn il-jeddijiet ta’ sidien il-kera li jiġbru kera ġusta u l-interess ġenerali li l-Istat jipprovdi saqaf fuq ras kulħadd (ara f’dan is-sens is-sentenza **Tonio Brincat et v. L-Avukat tal-Istat** deċiża fis-26 ta’ Ottubru, 2022 fejn il-Qorti Kostituzzjonali sabet li l-**artikolu 4A tal-Kap.69 tal-Liġijiet ta’ Malta** huwa konformi mal-**ewwel artikolu tal-ewwel protokoll tal-Konvenzjoni Ewropea**). Din il-qorti hawnhekk użat il-kliem «jaf iżomm bilanċ ġust» minħabba li hemm proċeduri pendenti quddiem il-Bord Li Jirregola l-Kera dwar dan l-aspett, li mistennija jinqatgħu fi ftit jiem oħra;*

67. *Terġa’ u tgħid hawnhekk, wieħed ma jridx iwarrab minn quddiem għajnejh, li kif ġie mtenni għadd ta’ drabi mill-organi ġudizzjarji tal-Kunsill tal-Ewropa, l-**ewwel artikolu tal-ewwel protokoll tal-Konvenzjoni Ewropea**, ma joffrix u lanqas jiggerantixxi kumpens sħiħ għall-ġeneralità tal-każijiet kollha. Dan għaliex meta jkun hemm preżenti għanijiet leġittimi meħuda fl-interess ġenerali, bħalma huwa dan il-każ, il-kumpens ġust*

⁹ Minn liema deċiżjoni ma kien intavolat l-ebda appell

*jista' jgħbed lejha ammont li jkun ferm inqas mill-valur sħiħ tas-suq (ara **James and Others v. Ir-Renju Unit** tal-21 ta' Frar, 1986 u **The Holy Monasteries v. Il-Greċja** tad-9 ta' Diċembru, 1994);*

68. Dan reġa' ġie mtenni dan l-aħħar, dejjem mill-Qorti Ewropea Għad-Drittijiet tal-Bniedem, fis-sentenza **Anthony Aquilina v. Malta** deċiża fid-9 ta' Ġunju, 2020 fejn intqal hekk:

«The Court reiterates that State control over levels of rent falls into a sphere subject to a wide margin of appreciation by the State and its application may often cause significant reductions in the amount of chargeable rent;»

69. Hekk ukoll, fis-sentenza ta' **Cauchi v. Malta** deċiża fil-25 ta' Marzu, 2021, ingħad illi kera qrib in-nofs ta' dak li jista' jagħti s-suq ħieles mhuwiex bi ksur tal-jeddijiet tas-sid f'każijiet soċjali;

70. Tassew għalhekk il-fatt waħdu li l-ligi tagħti biss il-possibbiltà illi l-kera togħla sa mhux aktar minn tnejn fil-mija ta' kemm jiswa l-post – u ma tagħtix, għalhekk, il-possibbiltà li sid il-kera jirċievi l-valur lokatizju sħiħ tal-fond fis-suq ħieles – ma jfissirx, b'daqshekk, illi m'hemmx il-proporzjon mixtieq mil-legislatur bejn l-interess ġenerali u l-interessi tas-sidien tal-proprjetà, partikolarment fid-dawl tal-fatt illi l-kera tibqa' kontrollata biss sakemm il-kerrej jibqa' jeħtieġ protezzjoni soċjali u illi tista' tintalab revizzjoni tal-kera kull sitt snin (ara **Mary Fatima Vassallo et v. Carmelo Azzopardi et u Maria Carmela Buħaġjar et v. Avukat tal-Istat et**, it-tnejn li huma deċiżi mill-Qorti Kostituzzjonali fis-26 ta' Ottubru, 2022, li għalkemm kienu dwar l-**artikolu 12B tal-Kap. 158 tal-Liġijiet ta' Malta** jgħoddu wkoll għall-**artikolu 4A tal-Kap. 69 tal-Liġijiet ta' Malta** li huwa miktub b'mod li jixxiebaħ ħafna);

71. Il-problema tal-ligi ġdida però, li ġiet imdaħħla bl-**Att XXIV tal-2021**, hi li din ma tipprovdix rimedju lis-sidien għall-kera baxxa li huma jkunu rċevew għaž-żmien kollu ta' qabel l-1 ta' Ġunju, 2021 (ara **Emanuel Caruana v. Avukat tal-Istat et** deċiża mill-Qorti Kostituzzjonali fl-14 ta' Diċembru, 2022);

72. Għaldaqstant fid-dawl ta' dan kollu, il-qorti qiegħda tiddisponi mill-ewwel talba tar-rikorrenti billi tiddikjara li minħabba t-tħaddim tad-dispożizzjonijiet tal-**Kap. 69 tal-Liġijiet ta' Malta** huma ġarrbu ksur tal-jedd tagħhom tal-proprjetà, kif imħares taħt l-**ewwel artikolu tal-ewwel protokoll tal-Konvenzjoni Ewropea**, iżda dan biss bejn it-30 ta' April, 1987 u l-31 ta' Mejju, 2021;

Din il-Qorti m'għandha xejn x'izzid ma dan l-insenjament ħlief li tagħmlu tagħha u, għalhekk din il-Qorti ser tgħaddi biex tilqa' parzjalment l-eċċezzjoni tal-intimati Tonna u dana billi tillimita l-azzjoni tar-rikorrenti sad-dħul fis-seħħ tal-Att XXIV tal-2021 u ċjoè sal-31 ta' Mejju 2021 u tiċhadha fil-kumplament.

Kunsiderazzjonijiet fil-mertu:

L-ewwel talba tar-rikorrenti hija sabiex din il-Qorti tiddikara li l-fatti premissi jagħtu lok għal vjolazzjoni għall-Artikoli 39 u 45 tal-Kostituzzjoni u l-Artikoli 6, 13, 14 u tal-Ewwel Artikolu tal-Ewwel Protokoll tal-Konvenzjoni għall-Protezzjoni tad-Drittijiet tal-Bniedem.

L-Ewwel Artikolu tal-Ewwel Protokoll

Dan l-Artikolu jipprovdi testwalment hekk:

Kull persuna naturali jew persuna morali għandha d-dritt għat-tgawdija paċifika tal-possedimenti tagħha.

Ħadd ma għandu jigi pprivat mill-possedimenti tiegħu hlief fl-interess pubbliku u bla ħsara tal-kundizzjonijiet provduti bil-ligi u bil-prinċipji ġenerali tal-ligi internazzjonali.

Iżda d-disposizzjonijiet ta` qabel ma għandhom b`ebda mod inaqqsu d-dritt ta` Stat li jwettaq dawk il-ligijiet li jidhrulu xierqa biex jikkontrolla l-użu tal-proprjeta skond l-interess generali jew biex jiżgura l-ħlas ta` taxxi jew kontribuzzjonijiet oħra jew pjeni.

Dan l-Artikolu huwa artikolat fuq tlett prinċipji:

- i) Kull persuna, sew dik naturali kif ukoll dik morali, għandha dritt għat-tgawdija tal-proprjeta b`mod paċifiku;
- ii) Tnaqqis fit-tgawdija tal-proprjeta jista' jkun biss ġustifikat jekk jintwera li jkun sar fl-interess pubbliku. Dan mhuwiex dritt assolut u huwa soġġett għal kondizzjonijiet maħsuba fil-ligi u għall-prinċipji ta' dritt internazzjonali. Min ikun imcaħħad huwa ntitolat għal kumpens xieraq
- iii) L-Istat għandu d-dritt li jgħaddi ligijiet sabiex b`mod xieraq jikkontrolla l-użu tal-ġid fl-interess pubbliku.

F'dan ir-rigward intqal fis-sentenza fl-ismijiet **AIC Joseph Barbara et v. L-Onorevoli Prim'Ministru et**¹⁰

"...fejn si tratta minn ilmenti ta' vjolazzjoni ta' natura kontinwa tad-drittijiet ta' proprjeta` bhala rizultat tat-twertieq ta' ligijiet li jimponu arrangamenti lokatizji fuq is-sidien u li jipprovdu għal ammont ta' kera allegatament inadegwat, gew ritenuti li jammontaw għal mezz ta' kontroll mill-iStat fuq l-użu tal-proprjeta` u, inkwantu tali, jaqghu sabiex jigu kkunsidrati taht it-tieni paragrafu tal-Artikolu 1 tal-Ewwel Protokoll.

Interferenza bhal din trid tkun kompatibbli mal-prinċipji ta'

- (i) *legalita` (lawfulness),*
- (ii) *ghan legittimu fl-interess generali, u*

¹⁰ Qorti Kostituzzjonali deciza fil-31/01/2014

(iii) *bilanc gust.* “

Bl-istess mod, il-Qorti Ewropea dwar id-Drittijiet tal-Bniedem irritereniet diversi drabi illi “*rent-control schemes and restrictions on the right to terminate a tenant’s lease constitute control of the use of property within the meaning of the second paragraph of Article 1 of Protocol No. 1. It follows that the case should be examined under the second paragraph of Article 1 of Protocol No. 1*”.¹¹

L-Istat għandu għalhekk margini ta’ apprezzament wiesa’ meta jiġi biex idaħħal leġislazzjoni li tkun intiża sabiex tipprova ttaffi problema ta’ akkomodazzjoni residenzjali. Iżda l-interferenza tal-Istat għandha tkun waħda legali, motivata bi skop legittimu fl-interess ġenerali u għandha toħloq bilanc ġust.

Fuq l-element tal-interess ġenerali ntqal minn din il-Qorti diversament preseduta fis-sentenza fl-ismijiet **Josephine Azzopardi et v. L-Onorevoli Prim Ministru et**¹²

*Illu huwa stabilit li biex indħil fit-tgawdija tas-sid jkun gustifikat fl-interess ġenerali, irid jintwera li hemm utilita’ konkreta għal dak l-indħil, u mhux semplici ipotesi ta’ bżonn jew aspirazzjoni. Minbarra dan, l-interess ġenerali jew pubbliku għandu jibqa’ jseħħ għaż-żmien kollu tal-indħil fit-tgawdija tal-gid tal-persuna.*¹³

It-terminu interess pubbliku jew ġenerali għandu interpretazzjoni pjuttost ampja, u l-awtoritajiet responsabbli għandhom diskrezzjoni wiesa’ f’dan il-kuntest li m’għandhiex tiġi mittiefsa mill-qrati sakemm ma jirriżultax li tkun irragonevoli. (Grgić et al., *The Right to Property under the European Convention of Human Rights* (CoE, 2017))

Din id-diskrezzjoni mhix waħda llimitata u l-eżerċizzju tagħha jrid dejjem ikun entro l-eżiġenzi minimi mposti mill-Konvenzjoni.¹⁴

F’dan il-każ ir-rikorrenti mhux qed jikkontesta l-legalità tal-Kapitolu 69 tal-Liġijiet ta’ Malta u lanqas il-leġittimità tal-iskop tal-liġi (l-iskop soċjali) - imma n-nuqqas ta’ proporzjonalità fil-valur lokatizzju tal-fond meta kkomparat mal-kera pagabbli skont il-liġi u wkoll minħabba l-inċertezza dwar meta tista tiegħu lura l-pussess tal-fond in kwistjoni. Ma huwiex kontestat illi l-Istat għandu s-setgħa li jikkontrolla l-użu tal-proprjetà fl-interess pubbliku, u ma huwiex kontestat ukoll illi d-disposizzjonijiet tal-Kapitolu 69 tal-Liġijiet ta’ Malta, safejn huma maħsuba illi jiżguraw li n-nies ikollhom saqaf fuq rashom, huma fl-interess pubbliku.

Iżda l-Istat irid jissodisfa lill-Qrati li fil-konkret ikun inżamm dak l-element ta’ bilanc jew proporzjonalità bejn l-għan li jkun irid jintlaħaq fl-interess pubbliku min-naħa l-waħda u l-protezzjoni tad-dritt fundamentali ta’ l-individwu min-naħa l-oħra. Il-piż biex jintlaħaq dan il-għan ma għandux jintefa’ kollu fuq is-sid għaliex altrimenti ma jiġix sodisfatt l-element ta’ proporzjonalità.

Fir-rigward tal-element tal-proporzjonalità, ġie deċiż illi sabiex interferenza fid-drittijiet sanciti permezz tal-Artikolu 1 tal-Ewwel Protokoll ma tkunx tissarraf f’leżjoni

¹¹ **Hutten-Czapska v. Poland** (GC), no. 35014/97, §§ 160-161, ECHR 2006-VIII

¹² deċiża 11/05/2017

¹³ **Francis Bezzina Wettinger v. Kummissarju tal-Artijiet** (Qorti Kostituzzjonali, deċiża 10 ta’ Ottubru 2003)

¹⁴ **AIC Joseph Barbara et v. L-Onorevoli Prim Ministru et**

tal-istess drittijiet, għandu jirriżulta illi l-interferenza li dwarha jkun qed isir l-ilment tkun żammet “[a] fair balance ... between the demands of the general interest of the community and the requirements of the protection of the individual’s fundamental rights. The search for this balance is inherent in the whole of the Convention and is also reflected in the structure of Article 1”.¹⁵

Fuq dan il-punt, ġie deċiż illi:¹⁶

Hekk kif il-Gvern għandu dritt jespropria art fl-interess pubbliku, basta joffri kumpens gust għal dak it-tehid, hekk ukoll jekk, fl-interess nazzjonali, iħoss li jrid jintervjeni fl-uzu li jsir minn proprjeta` ta` terzi, irid jara li c-cittadin privat ma jigix ippregjudikat u li jinghata kumpens xieraq għall-uzu impost. L-aspett soċjali ta` ligi trid tigi evalwata mill-Gvern, u sta għall-Gvern jara li ligi, applikabbli ergo omnes, twassal għal-konsegwenzi mixtieqa, pero`, fejn se jigu agevolati klassi ta` persuni f`sitwazzjoni partikolari, il-Gvern irid jara li ma tbatix klassi ohra ta` cittadin, u hawn il-htiega ta` bilanc gust. Jinkombi fuq il-Gvern li johloq mekkanizmu li f`kull kaz iwassal għal bilanc giust u għall-fini ta` dan il-kaz, din il-Qorti tara li l-Gvern ma pprovdix għas-sitwazzjoni fejn il-kumpens ikun baxx wisq...

Illi din il-kwistjoni ġiet evalwata mill-Qorti Ewropea għad-Drittijiet Fundamentali tal-Bniedem f`numru ta` kawżi, fosthom **Amato Gauci v. Malta** deċiża fil-15 ta` Settembru 2009; **Saliba et v. Malta** deċiża fit-22 ta` Novembru 2011; **Zammit & Attard Cassar v. Malta** deċiża fit-30 ta` Lulju 2015 u **Buttigieg and others v. Malta** li ġiet deċiża fil-11 ta` Dicembru 2018, fejn il-Qorti sostniet hekk:

41. The Court notes that it has found in plurality of cases against Malta concerning the same subject matter that, despite the considerable discretion of the State in choosing the form and deciding on the extent of control over the use of property in such cases, having regard to the low rental value which could have or was received by the applicants, their state of uncertainty as to whether they would ever recover the property (despite more recent amendments), the lack of procedural safeguards in the application of the law and the rise in the standard of living in Malta over the past decades, a disproportionate and excessive burden was imposed on the applicants who were made to bear most of the social and financial costs of supplying housing accommodation (see Amato Gauci, cited above, § 63; Anthony Aquilina v. Malta, no. 3851/12, § 67, 11 December 2014; and Cassar v. Malta, no. 50570/13, § 61, 30 January 2018). In those cases, the Court found that the Maltese State had failed to strike the requisite fair balance between the general interests of the community and the protection of the applicant’s right of property and that there had thus been a violation of Article 1 of Protocol No.1 to the Convention.

42. Having regard to the facts of the case and the parties` observations, the same considerations apply in the present case.

¹⁵ **Sporrong and Lönnroth v Sweden** (QEDB, 12/12/1984), **Brumarescu v. Romania** (QEDB, 28/10/1999), **Beyeler v. Italy** (QEDB, 05/01/2000); **Saliba v. Malta** (QEDB, 08/11/2005), **Edwards v. Malta** (QEDB, 24/10/2006), **Bistrovic v. Croatia** (QEDB, 1/05/2007), **Scerri v. Malta** (QEDB, 07/07/2020)

¹⁶ **Angela sive Gina Balzan v. L-Onorevoli Prim Ministru et** (Qorti Kostituzzjonali, deċiża 7/12/2012)

There has accordingly been a violation of Article 1 of Protocol No.1 to the Convention.

Illi bl-istess mod kien hemm evoluzzjoni tal-ħsieb mill-Qorti Kostituzzjonali għal dak li jirrigwarda vjolazzjoni tal-Ewwel Artikolu tal-Ewwel Protokoll f'dawn s-sitwazzjonijiet. F'dan s-sens, issir referenza fost l-oħrajn għal **Maria Ludgarda sive Mary Borg v. Rosario Mifsud et.**¹⁷, **Rose Borg v. Avukat Generali et**¹⁸ u **Emanuel u Dorothy miżżewġin Bezzina v. L-Avukat Ġenerali Ilum Avukat tal-Istat u Madeliene Bezzina**¹⁹.

Wara li l-Qorti qieset dawn l-insenjamenti ġurisprudenzjali, tikkonsidra li d-dispożizzjonijiet dwar t-tiġdid awtomatiku tal-kerà u l-kontroll fl-ammont ta' kerà huma miżuri maħsuba biex jikkontrollaw l-uzu u t-tgawdija tal-proprjetà. Fil-każ tal-llum jirriżulta illi l-kirja tal-fond bdiet fl-1974, meta il-fond ġie mikri. Meta l-fond *de quo* ġie mikri, għalkemm huwa wisq probabbli illi min kerà kien jaf illi l-kirja kienet se tkun regolata bil-Kapitolu 69 tal-Liġijiet ta' Malta, dan ma jfissirx illi l-qagħda tagħhom bħala sidien kienet ben tutelata. Minbarra hekk għalkemm is-socjetà rikorrenti baqgħet taċċetta l-kerà, dan ma jfissirx li ma kienx hemm vjolazzjoni tal-Ewwel Artikolu tal-Ewwel Protokoll tal-Konvenzjoni.

Dan l-istat (*state of affairs*) ta' nuqqas ta' għażla kienet realtà f'pajjiżna li baqa' jppersisti sa żminijiet riċenti. L-iżvolta waslet wara numru ta' sentenzi kemm tal-Qorti Kostituzzjonali kif ukoll tal-Qorti Ewropea għad-Drittijiet Fundamentali tal-Bniedem fejn ġie ddikjarat li l-applikazzjoni tal-liġijiet speċjali tal-kerà kienu jivvolaw d-drittijiet fundamentali tas-sidien.

Irid jingħad illi hawnekk mhux in diskussjoni d-dritt tal-Istat li permezz ta' leġislazzjoni jikkontrolla l-uzu tal-proprjetà meta dan ikun fil-interess pubbliku. Fl-istess waqt l-Istat huwa obligat juri li fl-applikazzjoni ta' dik il-leġislazzjoni jkunu qed jinżammu bilanċ u proporzjonalità bejn l-interess ġenerali u l-interess privat.

Illi wara li kien hemm l-emendi għal Kodiċi Ċivili fis-snin 2009 u 2010, il-kerà kellha tiżdied kull tlett snin. Għalkemm kien hemm dan l-bdil leġislattiv, il-proporzjonalità li jrid l-Ewwel Artikolu tal-Ewwel Protokoll baqgħet karenti, għaliex għalkemm kien hemm miljorament fil-pożizzjoni tas-sid, xorta baqa' kostrett joqgħod għal awment tal-kerà kif dettat mil-liġi. Qabel id-dħul fis-seħħ ta' dawn l-emendi, ir-rikorrenti kienu ilhom snin iġarrbu leżjoni tad-dritt fundamentali tagħhom.

Fuq kollox, il-Qrati tagħna ġja kellhom okkazzjoni jiddikjaraw illi l-emendi l-ġodda bl-Artikolu 1531C tal-KAP 16 tal-Liġijiet ta' Malta, is-sitwazzjoni ttaffiet imma fir-rigward tal-posizzjoni tas-sidien ma jstax jingħad li ġabu fit-tmiem il-ksur tal-jeddijiet fundamentali li s-sidien kienu qed isofru.

Lanqas l-emendi għall-Kodiċi Ċivili li sehew bl-Att tas-sena 2009 ma jstgħu jitqiesu bhala li jagħtu rimedju effettiv għall-lanjanzi tar-rikorrenti, kemm ghax tezisti diskrepanza enormi bejn l-awment fil-kerà kontemplat fl-artikolu 1531C u l-valur lokatizju tal-fond fis-suq hieles, kif ukoll ghax id-

¹⁷ deċiża mill-Qorti Kostituzzjonali fid-29 ta' April 2016

¹⁸ deċiża mill-Qorti Kostituzzjonali fil-11 ta' Lulju 2016

¹⁹ deċiża mill-Qorti Kostituzzjonali fis-27 ta' Jannar 2021

*disposizzjonijiet tal-artikolu 1531, fic-cirkostanzi tal-kaz, jaghmlu remota l-possibilita li dawn jipprendu l-pussess tal-fond tagħhom.*²⁰

Din il-Qorti, kif ġja kellha l-okkażjoni tesprimi drabi oħra, għalhekk hija tal-fehma li dawn l-emendi għall-Kodiċi Ċivili ma jistgħux ikunu ta' konfort għas-sitwazzjoni tar-rikorrenti in kwantu dawn qed jissubixxu leżjoni tad-dritt fundamentali tagħhom u jibqgħu kostretti li jirċievu kera tenwa revedibbili abbażi tar-restrizzjonijiet imposti. Ir-restrizzjonijiet taħt il-Kap 69 tal-Liġijiet ta' Malta jikkostitwixxu wkoll indħil fid-dritt konvenzjonali tal-atturi għat-tgawdija tal-proprjeta' tagħhom, stante li permezz tagħhom inħolqot "*forced landlord-tenant relationship*" għal żmien indefinit, b'mod li r-rikorrenti qegħdin isofru deprivazzjoni tal-proprjeta' tagħhom, stante li ma jistgħux jieħdu lura l-proprjeta' flief taħt certi kondizzjonijiet restritti.

Huwa għalhekk ċar għal din il-Qorti li l-piż li kellhom iġorru r-rikorrenti kien sporozjonat u eċċessiv u d-drittijiet kostituzzjonali u konvenzjonali tal-atturi sanciti permezz tal-Artikolu wiehed tal-Ewwel Protokoll tal-Konvenzjoni Ewropea ġew ampjament leżi. Ir-rikorrenti kienu mċaħħda mit-tgawdija tal-proprjeta' tagħhom bla ma ngħataw kumpens xieraq.

B'danakollu kif diġà diskuss aktar 'il quddiem riċentement, permezz tal-Att Numru XXIV tas-sena 2021, kien hemm emendi ulterjuri ta' numru ta' artikoli fil-Kapitolu 69 fost l-oħrajn waħda minn dawn l-emendi tirrigwarda proprju l-awment fil-kera, fejn issa is-sidien jistgħu jitolbu lill-qrati sabiex il-kera tiġi awmentata sa tnejn fil-mija (2%) tal-valur tal-fond fis-suq miftuħ, kif ukoll li r-rikorrenti jistgħu jitolbu li jieħdu l-post u ma jgeddux il-kirja, jekk juru li l-inkwilini ma ħaqqhomx li jkollhom l-protezzjoni tal-Istat.

Għaldaqstant l-ewwel talba tar-rikorrenti, fejn din tirrigwarda dikjarazzjoni li kien hemm vjolazzjoni tad-drittijiet fundamentali tagħhom, u partikolarment, kif stabbilit, tal-Ewwel Artikolu tal-Ewwel Protokoll tal-Konvenzjoni, ser tiġi milqugħa.

L-Artikolu 45 tal-Kostituzzjoni u l-Artikolu 14 tal-Konvenzjoni Ewropea għall-Protezzjoni tad-Drittijiet tal-Bniedem

L-Artikolu 14 tal-Konvenzjoni jgħid li:

"It-tgawdija tad-drittijiet jew libertajiet kontemplati f'din il-Konvenzjoni għandha tiġi assicurata mingħajr diskriminazzjoni għal kull raġuni bħal ma huma s-sess, razza, kulur, lingwa, reliġjon, opinjoni politika jew opinjoni oħra, oriġini nazzjonali jew soċjali, assoċjazzjoni ma' minoranza nazzjonali, proprjeta', twelid jew status ieħor."

U l-Artikolu 45 tal-Kostituzzjoni jgħid li:

²⁰ Ian Peter Ellis et v. Avukat Generali et, Qorti Kostituzzjonali, deċiża 27/03/2015

45.(1) *Bla ħsara għad-disposizzjonijiet tas-subartikoli (4), (5) u (7) ta' dan l-artikolu, ebda liġi ma għandha tagħmel xidisposizzjoni li tkun diskriminatorja sew fiha nnifisha jew fl-effett tagħha.*

(3) F'dan l-artikolu, il-kelma "diskriminatorju" tfisser għoti ta'trattament differenti lil persuni differenti attribwibbli għal kollox jew prinċipalment għad-deskrizzjoni tagħhom rispettiva skont ir-razza, post ta' oriġini, opinjonijiet politiċi, kulur, fidi, sess, orjentazzjoni sesswali jew identità tal-generu li minħabba fihom persuni ta' deskrizzjoni waħda bħal dawn ikunu suġġetti għalinkapaċitajiet jew restrizzjonijiet li persuni ta' deskrizzjoni oħra bħal dawn ma jkunux suġġetti għalihom jew ikunu mogħtijaprivileġġi jew vantaġġi li ma jkunux mogħtija lil persuni ta' deskrizzjoni oħra bħal dawn

Mhux kull trattament differenzjali jammonta għal ksur tal-Art. 14; dan l-artiklu m'għandux eżistenza indipendenti; il-ksur irid ikun relatat ma' xi wieħed mid-drittijiet fundamentali sostantivi l-oħrajn elenkati fil-Konvenzjoni.²¹ Fi kwalunkwe każ il-fattispeċi tal-każ kif esposti mir-rikorrenti ma jinkwadraw ruħhom taħt l-ebda waħda mir-raġunijiet ikkontemplati fl-Art. 14 u l-Artikolu 45. Barra minn hekk, min jallega diskriminazzjoni jrid ikun f'pożizzjoni li jqabbel lilu nnifsu ma' ħaddieħor fl-istess ċirkostanzi (in pari condizione).²² L-ebda diskriminazzjoni ma sseñħ meta data partikolari tiġi stabbilita għal reġim leġislattiv ġdid.²³ Kieku kien hekk, naslu għall-assurdità li l-ebda liġi ma tkun tista' tiġi mibdula. Ir-rikorrent ġie ttrattat l-istess bħal sidien oħrajn li krew qabel il-1995.

Fid-deċiżjoni **Amato Gauci v. Malta**, il-Qorti Ewropea tad-Drittijiet tal-Bniedem illi hija ċċitata mir-rikorrenti fin-nota ta' sottomissjonijiet tagħhom iżda ċċitat partijiet oħra tagħha, iddeskriviet is-sitwazzjoni b'dan il-mod:

"The Court reiterates that Article 14 complements the other substantive provisions of the Convention and its Protocols. It has no independent existence since it has effect solely in relation to "the enjoyment of the rights and freedoms" safeguarded by those provisions. Although the application of Article 14 does not presuppose a breach of those provisions – and to this extent it is autonomous – there can be no room for its application unless the facts at issue fall within the ambit of one or more of the latter (Petrovic vs Austria, 27 March 1988).

The Court reiterates that discrimination means treating differently, without an objective and reasonable justification, persons in relevantly similar situations ... However not every difference in treatment will amount to a violation of Article 14. It must be established that other persons in an analogous or relevantly similar situation enjoy preferential treatment and that this distinction is discriminatory.

-omissis

²¹ Ara Abdullażiż, Cabales and Balkandali 28.05.1985 iċċitata f'**Angelo Xuereb v. Kummissarju tal-Pulizija** Qorti Kostituzzjonali 17.02.1999

²² **Av. Dr. Louis Galea v. Il-Kummissarju tal-Pulizija** 22.01.1990 Qorti Kostituzzjonali

²³ **Amato Gauci v. Malta** 15.12.2012 u s-sentenzi ta' Strasburgu ivi ċċitati

The Court reiterates that no discrimination is disclosed by a particular date being chosen for the commencement of a new legislative regime, and that differential treatment arising out of a legislative change is not discriminatory where it has a reasonable and objective justification in the interests of the good administration of justice. The use of a cut-off date creating difference in treatment is an inevitable consequence of introducing new systems which replace previous and outdated schemes. Moreover, the choice of such a cut-off date when introducing new regimes falls within the wide margin of appreciation afforded to a State when reforming its policies.

The Court observes that the 1995 amendments sought to abolish a law which, in fact, was challenged by the applicant and in respect of which the Court has found a violation of the applicant's property rights. The introduction of the amendment does not appear arbitrary or unreasonable in any way. On the contrary, in the instant case, the fact that the effects of the impugned law were abolished in respect of contracts concluded after 1995, a decision which fell within the State's margin of appreciation, can be deemed reasonably and objectively justified to protect owners from restrictions impinging on their rights."

Għaldaqstant l-ilment dwar diskriminazzjoni bi ksur tal-Art. 14 tal-Konvenzjoni u l-Art. 45 tal-Kostituzzjoni ma jistax jintlaqa'.

L-Artikolu 39 tal-Kostituzzjoni u L-Artikolu 6 u l-Artikolu 13 tal-Konvenzjoni Ewropea

L-Artikolu 39(2) tal-Kostituzzjoni jaqra hekk:

(2) Kull qorti jew awtorità oħra ġudikanti mwaqqfa b'liġi għad-deċiżjoni dwar l-eżistenza jew l-estensjoni ta' drittijiet jew obbligi ċivili għandha tkun indipendenti u imparzjali; u meta l-proċeduri għal deċiżjoni bħal dik huma mibdija minn xi persuna quddiem qorti jew awtorità oħra ġudikanti bħal dik, il-każ għandu jiġi mogħti smiġħ xieraq għeluq żmien raġonevoli

L-Artikolu 6(1) tal-Konvenzjoni Ewropea jaqra hekk:

"Fid-determinazzjoni tad-drittijiet ċivili u tal-obbligi tiegħu jew ta' xi akkuża kriminali kontra tiegħu, kulhadd huwa intitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b'liġi. Is-sentenza għandha tingħata pubblikament iżda l-istampa u l-pubbliku jistgħu jiġu esklużi mill-proċeduri kollha jew minn parti minnhom fl-interess tal-morali, tal-ordni pubbliku jew tas-sigurtà nazzjonali f'soċjetà demokratika, meta l-interessi tal-minuri jew protezzjoni tal-ħajja privata tal-partijiet hekk teħtieġ, jew safejn ikun rigorożament meħtieġ fil-fehma tal-qorti f'ċirkostanzi speċjali meta l-pubbliċità tista' tippreġudika l-interessi tal-ġustizzja."

L-Artikolu 13 tal-Konvenzjoni Ewropea jaqra hekk:

“Kull min ikollu miksura d-drittijiet u l-libertajiet tiegħukontemplati f’din il-Konvenzjoni għandu jkollu rimedju effettivquddiem awtorità nazzjonali għalkemm dak il-ksur ikun sar minnpersuni li jkunu qed jaġixxu f’kariga ufficjali.”

Il-Qorti hawnhekk sejra tirreferi għad-deċiżjoni fl-ismijiet **Cauchi v. Malta**, mogħtija mill-Qorti Ewropea fil-25 ta’ Marzu, 2021, fejn ingħad illi:

“94. The Court observes that the complaint under Article 6 (access to court) in the present case concerns the impossibility, or in any event the delay, faced by the applicant in enforcing the judgment in her favour due to the introduction of Act No. XXVII of 2018 (which provided that even with a court judgment, it would not be lawful for the owner to proceed to request the eviction of the occupier without first availing him or herself of the new procedure provided by that law). Thus, the inability of the applicant to bring eviction proceedings (which was, at least on paper, meant to be open to her in the light of the remedy given by the first-instance constitutional jurisdiction) was the result of legislative State action. It follows that the situation is different from that where the violation complained of resulted from the actions or omissions of the constitutional jurisdictions.

95. Such an interference by the State can and should be challenged before the constitutional jurisdictions (see, for example, mutatis mutandis, Azzopardi and Others v. Malta (dec.) nos. 16467/17 and 24115/17, 12 March, 2019). These latter courts – in finding in favour of the applicant – have the power (i) to declare the law in question null and void, opening the way for enforcement of the judgment in the applicant’s favour, and (ii) to award her financial redress for the breach (see, conversely, Kozachek v. Ukraine, no. 29508/04, §23, 7 December, 2006, and Apostol v. Georgia, no. 40765/02, §46, ECHR 2006-XIV). It is true that having to initiate a further set of constitutional proceedings would further delay the enforcement of the applicant’s judgment. However, it would then be for the constitutional jurisdictions to award adequate compensation for this further delay, which may of itself amount to a violation.”

Il-Qorti hija tal-fehma li ladarba ġie introdott l-Att XXIV tal-2021, m’għadx hemm il-ħtieġa li tippronunzja ruħha dwar il-lanjanza sollevata mir-rikorrenti f’dan ir-rigward, ladarba fi kwalunkwe każ qiegħed jiġi deċiż li huma sofrew ksur tal-jeddijiet fundamentali tagħhom u għal dan il-ksur qegħdin jingħataw kumpens xieraq.

RIMEDJI

Ir-rikorrenti talbu li jingħataw ir-rimedji kollha li din il-Qorti jidhrilha xierqa.

F'dan ir-rigward, din il-Qorti qegħda tirreferi għal kawża **Robert Galea v. Avukat Generali et**²⁴, fejn il-Qorti kkonsidrat:

Illu f'dan ir-rigward u wara li hasbet fit-tul, il-Qorti tagħzel li tagħmel tagħha l-principji imwettqa mill-Qorti Kostituzzjonali f'cirkostanza bhal din (Ara Kost. 31.1.2014 fil-kawża fl-ismijiet Dr. Cedric Mifsud et vs L-Avukat Generali et §§ 32 – 36) u tghid li l-intimati Ganado ma jistghux jibqghu jinqdew bid-dispozzjonijiet tal-artikolu 12 tal-kapitolu 158 tal-Ligijiet ta' Malta ladarba b'dak il-mod ir-rikorrent ikun qieghed igarrab ksur tal-jedd tiegħu taht l-artikolu 1 tal-Ewwel Protokoll tal-Konvenzjoni.

Min-naha l-oħra, huwa wkoll stabbilit li mhuwiex il-kompitu ta' Qorti mitluba tistharreg ilment ta' ksur ta' jedd fundamentali dwar it-tgawdija bil-kwiet tal-gid u l-ghoti ta' kumpens xieraq biex tordna t-tnehhija millpost tal-okkupant li jkun.

F'kaz bhal dak, ir-rimedju jrid jifittex quddiem it-tribunal xieraq li lillu l-ligi tagħti l-kompetenza speċjali biex iqis kwestjonijiet bhal dawn. Dan jingħad ukoll minkejja li din il-Qorti tgawdi setgħat wesgħin ta' rimedju li tista' tagħti f'kaz li ssib ksur ta' xi jedd fundamentali tal-parti attrici.

Din il-Qorti taqbel ma' dan l-insenjament tal-Qorti Kostituzzjonali li gie ripetut numru ta' drabi. **Proċeduri kostituzzjonali ma humiex il-forum adattat sabiex jiġi deċiż jekk kirja għandhiex tiġi ddikjarata xolta jew jekk l-inkwilini għandux jiġi żgumbrat jew le mill-fond. Lanqas ma għandha din il-Qorti l-jedd li tiddkjara li l-inkwilini ma jistghux jistrieħu fuq id-dispożizzjonijiet tal-Kap 69 tal-Ligijiet ta' Malta għax din hi materja li bil-ligi hija mħollija lill-Bord li Jirregola l-Kera.**

Il-likwidazzjoni tal-kumpens

Ir-rikorrent qegħdin jitolbu danni pekunjarji u non pekunjarji *ai termini* tal-Artikolu 41 tal-Konvenzjoni Ewropea.

Dan l-artikolu jipprovdi li:

Jekk il-Qorti ssib li kien hemm ksur tal-Konvenzjoni jew tal-Protokoll tagħha, u jekk il-ligi interna tal-Parti Għolja Kontraenti kkoncernata tippermetti biss riparazzjoni parzjali, il-Qorti għandha tagħti s-soddisfazzjoni xierqa lil-parti leza jekk ikun necessarju.

Kif għustament indikat fit-tnax-il eċċezzjoni tal-Avukat tal-Istat, dan l-artikolu m'huwieq inkorporat fil-ligi domestika ta' Malta bħall-artikoli l-oħra tal-Konvenzjoni. Għalhekk ma jstax jiġi invokat mir-rikorrenti favur tagħhom.

Kif ingħad fil-kawża **Maria Stella sive Estelle Azzopardi Vella et v. Avukat Generali et** (Rik 15/2014) deċiża fit-30 ta' Settembru 2016:

"25. Il-Konvenzjoni għall-Protezzjoni tad-Drittijiet tal-Bniedem u tal-Libertajiet Fondamentali u l-Protokoll magħmula ta' ntha huma parti mil-

²⁴ deċiża mill-Qorti Kostituzzjonali fis-6 ta' Ottubru 2020

liġi domestika ta' Malta safejn huma inkorporati fl-Att dwar il-Konvenzjoni Ewropea [Kap. 319] u sewwa jgħidu l-Avukat Ġenerali u l-konvenuti Azzopardi illi l-art. 41 tal-Konvenzjoni ma ġiex hekk inkorporat. Barra minn hekk, huwa ovvju illi dak l-artikolu huwa indirizzat lill-Qorti Ewropea tad-Drittijiet tal-Bniedem u mhux lill-qrati domestiċi. Ċertament it-talbiet saru ñażin safejn saru "ai termini tal-artikolu 41 tal-Konvenzjoni Ewropea.

26. Għalkemm iżda l-Avukat Ġenerali u l-konvenuti Azzopardi għandhom raġun igħidu illi t-tielet, ir-raba' u l-ñames talbiet saru ñażin, dan ma Rikors kostituzzjonali numru 15/2014 għandux iwassal għall-konsegwenza li ma jingħata ebda rimedju għall-ksur tad-drittijiet tal-atturi."

Fiċ-ċirkostanzi, l-ilment tar-rikorrent safejn ibbażat fuq dan l-artikolu sejjer jiġi respint.

Minkejja dan, ma hemm ebda dubju però li la darba hemm sejbien ta' ksur tad-dritt fundamentali tar-rikorrenti, huma għandhom jingħataw rimedju xieraq għall-vjolazzjoni tad-drittijiet fundamentali tagħhom inkluż danni pekunjarji u non-pekunjarji.

Illi rigward il-kumpens, ingħad li "*r-rimedju li tagħti din il-Qorti huwa kumpens għall-ksur tad-dritt fundamentali u mhux danni civili għal opportunita mitlufa*".²⁵

Il-Qorti Kostituzzjonali dañlet fid-dettal fuq dan il-punt fil-kawża²⁶:

*Dwar il-quantum tal-kumpens dovut issir referenza għas-sentenza ta' din il-Qorti **Igino Trapani Galea Feriol pro et noe et V Kummissarju tal-Artijiet et** deciza fil-31 ta' Ottubru 2014, fejn f'materja ta' komputazzjoni ta' kumpens għal lezjoni ta' dritt fundamentali sancit fl-artikolu konvenzjonali fuq citat gie osservat:*

Rigward il-quantum tal-kumpens stabbilit mill-ewwel Qorti, din il-Qorti tosserva fl-ewwel lok li kull kaz għandu jiġi trattat u deciz fuq il-fattispecie tiegħu. Barra minn hekk, jekk il-Qorti Ewropeja hasset li f'certi kazijiet kellha tagħti kumpens f'ammont inferjuri għal dak li ngħata lir-rikorrenti mill-ewwel Qorti, ma jfissirx li allura l-Qrati Maltin tilfu l-awtonomija tagħhom b`mod li bilfors kumpens li jingħata ikun f'ammont vicin dak li tagħti l-Qorti Ewropeja.

Fil-kaz odjern l-ewwel Qorti hadet in konsiderazzjoni l-fatturi kollha li jimmilitaw kemm favur kif ukoll kontra r-rikorrenti u deherilha li l-kumpens xieraq li għandha tagħti f'dan il-kaz ikun fl-ammont ta' hamsa u ghoxrin elf Euro (EUR 25,000). Hija kkonsidrat id-dewmien da parti tar-rikorrenti li jieħdu l-proceduri opportuni, il-valur tal-immobbli, iz-zmien tant twil li r-rikorrenti ilhom privati mill-godiment tal-proprjeta' tagħhom mingħajr ma ngħata ebda kumpens, l-istat tal-fond u l-ezistenza tal-fattur tal-interess pubbliku. Ma` dawn għandu jiġi senjalat il-fatt li qabel l-ispossessament tal-proprjeta' tagħhom ir-rikorrenti kellhom permess mill-Bord kompetenti sabiex jizviluppaw il-fond.

²⁵ **Maria Stella s. Estelle Azzopardi et v. Avukat Ġenerali et** - deciza mill-Qorti Kostituzzjonali fit-30 ta' Settembru 2016

²⁶ **Raymond Cassar Torregiani et v. Avukat Ġenerali et**, deciza mill-Qorti Kostituzzjonali fid-29 ta' April 2016

Issa għalkemm, huwa minnu illi l-valur tal-kumpens akkordat mill-Qorti wara sejba ta' lezjoni tad-drittijiet fundamentali ma jekwiparax necessarjament ma' likwidazzjoni ta' danni civili attwali sofferti, ma jfissirx li d-danni materjali għandhom jigu injorati għall-finijiet tal-ezercizzju odjern. Il-Qorti trid tqis il-fatturi kollha rilevanti għall-kaz odjern sabiex tasal għad-determinazzjoni tal-quantum.

Dawn huma (1) it-tul ta' zmien li ilha ssehh il-vjolazzjoni konsidrat ukoll fid-dawl tat-tul taz-zmien li r-rikorrenti damu sabiex resqu l-proceduri odjerni biex jirrivendikaw id-drittijiet kostituzzjonali tagħhom, (2) il-grad ta' sproporzjon relatat mal-introjtu li qed jigi percepit ma' dak li jista' jigi percepit fis-suq hieles, konsidrat ukoll l-għan soċjali tal-mizura, (3) id-danni materjali sofferti mir-rikorrenti konsidrat ukoll l-ispejjeż sostanzjali li għamlu l-intimati Tabone ssabiex jirrendu l-fond abitabbli u (4) l-ordni li ser tagħti din il-Qorti dwar l-ezenzjoni f'dan il-kaz mill-effetti legali tal-Artikolu 5 tal-Kap 158.

Din il-Qorti ser tagħmel tagħha wkoll dak li għa rriteniet f'okkażjonijiet oħra l-istess Qorti diversament preseduta²⁷, çjoè:

*Il-Qorti tibda billi tagħmel referenza għal dak deciz fis-sentenza fl-ismijiet **Herbert Brincat et vs Avukat Generali et** (PA 27/062019) fis-sens li*

"...l-kumpens misthoqq lill-persuna wara li jkun instab li din garrbet ksur ta' xi jedd fundamentali tagħha ma huwiex l-istess bhal-likwidazzjoni u hlas ta' danni civili mgarrba. Huma minnu li Qorti Kostituzzjonali tista' tagħti bhala rimedju kemm danni pekunarji kif ukoll danni non-pekunarji, izda din il-Qorti tissenjala li l-kumpens pekunarju li jingħata f'proceduri bhal dawn ma għandux ikun ekwivalenti għal danni civili ai termini tal-Artikolu 1031 et seq. tal-Kodici Civili. Id-danni pretizi huma marbuta mat-talba għal dikjarazzjoni ta' lezjoni ta' dritt fundamentali u mal-iskop soċjali u l-interess generali tal-ligi."

Fir-rigward tal-kumpens li għandu jigi likwidat favur individwu li jkun soffra ksur tad-drittijiet fundamentali tiegħu, gie deciz illi

*"The Court reiterates that an award in respect of pecuniary damage under Article 41 of the Convention is intended to put the applicant, as far as possible, in the position he or she would have enjoyed had the breach not occurred (see, mutatis mutandis, Kingsley v. the United Kingdom [GC], no. 35605/97, § 40, ECHR 2002-IV)." (**Marshall and Others v. Malta** (QEDB, 11/02/2020).*

Il-Qorti tagħraf illi skont l-insenjament tal-Qorti Ewropea:

"...the legitimate purpose of the restriction suffered, bearing in mind that legitimate objectives in the "public interest", such as those pursued in measures of economic reform or measures designed to achieve greater social justice, may call for less than reimbursement of the full market value (see, inter alia, Ghigo v. Malta (just satisfaction), no. 31122/05, § 18 and 20, 17 July 2008). In the present case however, the Court keeps in mind that

²⁷ 223/2019MC Zammit v. Avukat tal-Istat et (deċiża 15/04/2021)

the property was not used for securing the social welfare of tenants or preventing homelessness (compare, Fleri Soler and Camilleri v. Malta (just satisfaction), no. 35349/05, § 18, 17 July 2008). Thus, the situation in the present case might be said to involve a degree of public interest which is significantly less marked than in other cases and which does not justify such a substantial reduction compared with the free-market rental value (see, Zammit and Attard, cited above, § 75).” (Marshall and Others v. Malta (QEDB, 11/02/2020)

Il-Qorti tagħraf illi skont l-insenjament tal-Qorti Ewropea:

“...the legitimate purpose of the restriction suffered, bearing in mind that legitimate objectives in the “public interest”, such as those pursued in measures of economic reform or measures designed to achieve greater social justice, may call for less than reimbursement of the full market value (see, inter alia, Ghigo v. Malta (just satisfaction), no. 31122/05, § 18 and 20, 17 July 2008). In the present case however, the Court keeps in mind that the property was not used for securing the social welfare of tenants or preventing homelessness (compare, Fleri Soler and Camilleri v. Malta (just satisfaction), no. 35349/05, § 18, 17 July 2008). Thus, the situation in the present case might be said to involve a degree of public interest which is significantly less marked than in other cases and which does not justify such a substantial reduction compared with the free-market rental value (see, Zammit and Attard, cited above, § 75).” (Marshall and Others v. Malta (QEDB, 11/02/2020)

Tenut kont ta' din il-ġurisprudenza għalhekk, meta l-Qorti tiġi biex tillikwida l-kumpens, hija m'għandhiex toqgħod biss fuq id-diskrepanza bejn il-kera attwali u l-valur lokatizju tal-fond fuq is-suq ħieles. Fatturi oħra li jiddeterminaw l-entità tal-kumpens huma:

- i) l-interess ġenerali li jillegittimizza l-intervent leġislattiv;
- ii) l-isproporzjon tal-kera attwalment mħallsa lir-rikorrenti u dak li seta' ipperċepew fis-suq ħieles;
- iii) ż-żmien li r-rikorrenti damu jgarrbu l-istat ta' sproporzjon;
- iv) l-fatt li r-rikorrenti baqgħu jaċċettaw il-ħlas tal-kera
- v) ż-żmien li fih r-rikorrenti baqgħu passiv bla ma ħadu azzjoni.
- vi) l-inerzja tal-istat meta baqa passiv għal snin twal sabiex jipprova jirrimedja s-sitwazzjoni;

Minħabba l-fatt li kull każ għandu ċ-ċirkostanzi u l-isfond tiegħu, huwa naturali li ma hemmx uniformità fil-*quantum* tal-kumpens li jiġi likwidat mill-qrati tagħna minn każ għal każ. Din il-Qorti tikkonsidra li l-leżjoni fil-konfront tar-rikorrenti bdiet mis-sena 1987, meta daħlet fis-seħħ il-Konvenzjoni Ewropea għad-drittijiet fundamentali tal-Bniedem sa l-1 ta' Ġunju 2021.

Flimkien ma' dak li hawn fuq jingħad, din il-Qorti ser tagħmel tagħha l-insenjament u d-direzzjoni mogħtija mill-Qorti Kostituzzjonali fil-kawża **Benjamin Testa et v. l-Awtorità tad-Djar et**²⁸, fejn intqal hekk:

*Fil-każ ta' **Cauchi v. Malta**, deċiż mill-QEDB fil-25 ta' Marzu, 2021 ingħad li:*

'102. In assessing the pecuniary damage sustained by the applicant, the Court has, as far as appropriate, considered the estimates provided and had regard to the information available to it on rental values in the Maltese property market during the relevant period (see, inter alia, Portanier, cited above, § 63).

103. It has also considered the legitimate purpose of the restriction suffered, bearing in mind that legitimate objectives in the "public interest", such as those pursued in measures of economic reform or measures designed to achieve greater social justice, may call for less than reimbursement of the full market value (ibid.; see also Ghigo v. Malta (just satisfaction), no. 31122/05, § 18 and 20, 17 July 2008). In this connection, the Court notes that, to date, it has accepted that in most cases of this type, the impugned measure pursued a legitimate social policy aim, namely the social protection of tenants. It has also found, however, that the needs and general interest which may have existed in Malta in 1979 (when the law in question was put in place by Act XXIII) must have decreased over the three decades that followed (see, for example, Anthony Aquilina v. Malta, no. 3851/12, § 65, 11 December 2014). With that in mind, the Court considers that for the purposes of awarding compensation, such estimates may be reduced by around 30% on the grounds of that legitimate aim. It notes, however, that other public interest grounds may not justify such a reduction (see, for example, Marshall and Others, cited above, § 95, and the case-law cited therein).

104. Furthermore, the Court is ready to accept, particularly in view of the recent boom in property prices, that if the property had not been subject to the impugned regime it would not necessarily have been rented out throughout the entire period. Therefore, it is acceptable to consider that the actual losses were less than those claimed, by at least 20%.

105. Furthermore, the rent already received by the applicant for the relevant period must be deducted from the relevant calculation (see, inter alia, Portanier, cited above, § 63). In this connection, the Court notes that it is the rent applicable by law which should be deducted in the present case, as the applicant chose of her own volition not to increase the rent for a certain period of time.

106. The global award made by the domestic court, which remains payable if not yet paid to the applicant, must also be deducted'.

²⁸ 68/18/1AF deċiża mill-Qorti Kostituzzjonali fit-30 ta' Ġunju 2021

33. Il-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali saret ezegwibbli u parti mil-ligi Maltija bl-Att dwar il-Konvenzjoni Ewropea (Kap. 319). Skont ir-rapport tal-perit tekniku nkarigat mill-ewwel Qorti, il-valur lokatizju tal-proprjeta` in kwistjoni mill-1987 sal-2018 kalkolat fuq qligħ ta' bejn 2% u 3.5% jammonta għal €63,090. Ir-rikorrenti stess jikkonċedu li minn din is-somma għandhom jitnaqqsu 30% rappreżentanti l-valur tal-għamara fl-ammont ta' €18,927. Dan iħalli l-figura ta' €44,163.

34. Fuq l-insenjamenti tal-QEDB, sabiex jiġi ffissat kumpens ġust, minn din is-somma għandhom: - jitnaqqsu madwar 30% minħabba l-interess ġenerali; jitnaqqsu madwar 20% oħra għaliex il-fond mhux neċessarjament ser jinkera għall-perjodu kollu fis-suq ħieles; - titnaqqas il-kera pagabbli skont il-ligi (mhux kemm effettivament aċċettat Carmela Testa) fis-somma ta' madwar €5,341;

35. Bażat fuq dan il-kalkolu l-kumpens ġust dovut lir-rikorrenti għad-danni pekunarji kellu jkun bejn wieħed u ieħor ta' €20,000. Ma' dan għandu jiżdied ukoll kumpens non-pekunarju. Ikkunsidrat illi kien biss fis-sena 2018 li saret il-kawża, kumpens non-pekunarju ta' €5,000 hu suffiċjenti.

36. Hu minnu li fis-sentenza *Cauchi v. Malta* intqal ukoll:

"107. Lastly, the Court reiterates that an award for pecuniary damage under Article 41 of the Convention is intended to put the applicant, as far as possible, in the position she would have enjoyed had the breach not occurred. It therefore considers that interest should be added to the above award in order to compensate for the loss of value of the award over time. As such, the interest rate should reflect national economic conditions, such as levels of inflation and rates of interest. The Court thus considers that a one-off payment of 5% interest should be added to the above amount (ibid., § 64)".

37. Fl-ewwel lok id-deċiżjoni ta' din il-Qorti mhijiex bażata fuq l-Artikolu 41 tal-Konvenzjoni. Fit-tieni lok il-Qorti mhijiex tal-fehma li dik iż-żieda hi ġustifikata meta tikkunsidra li kieku s-sid kien qiegħed jirċievi l-kera b'rata tas-suq miftuħ, kien ser ikollu jħallas it-taxxa ta' qligħ fuq dik is-somma. Madankollu peress li bis-sentenza s-sidien ser jirċievu kumpens għallħsara minħabba li ġarrab ksur ta' dritt fundamentali, dik is-somma mhijiex taxxabli. B'hekk ser ikunu qegħdin igawdu minn benefiċċju sostanzjali.

Illi l-valur lokatizju li ngħata mill-Perit Tekniku tal-fond fil-perjodu mit-22 ta' Mejju 1992 sal-aħħar ta' Mejju 2021:

- 1992 (minn Ġunju) sa 1996: disat elef, sitt mija u ħamsa u tmenin Ewro (€9,685)
- 1997 sa 2001: tmintax-il elef, tmien mija u sebgħin Ewro (€18,870)
- 2002 sa 2006: ħamsa u għoxrin elf, mitejn u ħamsa u disgħin Ewro (€25,295)
- 2007 sa 2011: disgħa u tletin elf, sitt mija u ħamsa u tletin Ewro (€39,635)
- 2012 sa 2016: disgħa u tletin elf, sitt mija u ħamsa u tletin Ewro (€39,635)
- 2017 sa 2020: tlieta u erbgħin elf, ħames mija u sittax-il Ewro (€43,516)

- 2021 (sa Ġunju): elf, mitejn u ħamsin Ewro (€1,250)

Isegwi għalhekk li minn Ġunju tas-sena 1992 sal-aħħar ta' Mejju tas-sena 2021, il-kera globali ġusta kienet tkun fis-somma ta' mija u sebgħa u sebgħin elf, tmien mija u sitta u tmenin Ewro (€177,886). Effettivament is-soċjetà rikorrenti rċeviet is-somma ta' sitt elef, mija u għoxrin Ewro (€5,000)²⁹, li turi l-iżbilanċ u sproporzjon evidenti.

Fid-dawl ta' dan kollu, u b'referenza wkoll għall-insenjament hawn fuq riprodott, din il-Qorti hija tal-fehma li l-kumpens pekunarju għandu jkun ta' **erbgħa u disgħin elf, sitt mija u sittax-il Ewro (€94,616)** u li l-kumpens non-pekunarju għandu jkun ta' **ħamest elef Ewro (€5,000)**.

Il-kumpens pekunarju huwa maħdum hekk:

€177,886 - €53,366 (30% għall-interess ġenerali) = €124,520

€124,520 - €24,904 (20% għall-possibbli perjodu mhux mikri) = €99,616

€99,616 - €5,000 (kera perċepita kif fuq maħdum) = €94,616

DECIDE

GĦALDAQSTANT, għal dawn il-motivi l-Qorti qed taqta` u tiddeċiedi din l-kawża billi filwaqt li tiddisponi mill-eċċezzjonijiet sollevati mill-intimati konformament ma' dak hawn fuq deċiż, tilqa' t-talbiet tar-rikorrenti bil-mod segwenti:

1. **Tiddikjara u tiddeċiedi** li l-fatti suesposti jagħtu lok u jikkostitwixxu ksur tal-Ewwel Artikolu tal-Ewwel Protokoll tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali inkorporata fil-Liġijiet ta' Malta bis-saħħa tal-Kapitolu 319 tal-Liġijiet ta' Malta.
2. **Tiddikjara u tiddeċiedi** li l-intimati Tonna ma jstgħux jibqgħu jibbażaw l-okkupazzjoni tagħhom tal-fond bl-indirizz 24, Triq l-Imħażen, l-Imdina fuq il-protezzjoni mogħtija lilhom bid-dispożizzjonijiet tal-Kapitolu 69 tal-Liġijiet ta' Malta kif kienu fiż-żmien rilevanti li kienu jagħtu d-dritt li ġġedded il-kirja darba wara l-oħra bl-istess kera u kundizzjonijiet, u dan qed jingħad bla ħsara għall-applikabbiltà tad-dispożizzjonijiet introdotti sussegwentement fil-liġi li jirregolaw ir-relazzjoni lokatizja *de quo*.
3. **Tiddikjara u tiddeċiedi** illi l-intimat Avukat tal-Istat huwa responsabbli għall-ħlas ta' kumpens u ċjoè danni pekunarji u non pekunarji sofferti mir-rikorrenti.
4. **Tillikwida** d-danni pekunarji fis-somma ta' **erbgħa u disgħin elf, sitt mija u sittax-il Ewro (€94,616)** u d-danni non-pekunarji fis-somma ta' **ħamest elef Ewro (€5,000)**.

²⁹ Figura meħuda min-nota ta' osservazzjonijiet tar-rikorrenti

5. **Tikkundanna** lill-intimat Avukat tal-Istat iħallas lis-soċjetà rikorrenti s-somma komplessiva ta' **disgħa u disgħin elf, sitt mija u sittax-il Ewro (€99,616)** rappreżentanti danni pekunjarji u non-pekunjarji kif deċiż hawn fuq.

L-ispejjeż għandhom jiġu sopportati mill-intimat Avukat tal-Istat, inkluż tal-intimat u tal-kjamata in kawża Tonna.

Onor. Ian Spiteri Bailey
Imħallef

Amanda Cassar
Deputat Registratur